

ततः प्रवृत्ते रासश्चलद्वलयनिखनः । अनुयातशरत्काव्यगेयगीतिरनुक्रमात् ॥ ५१ ॥
 कृष्णश्चरच्चन्द्रमसं कौमुदीं कुमुदाकरम् । जगौ गोपीजनस्त्वेकं कृष्णनाम पुनःपुनः ॥ ५२ ॥
 परिवृत्तिश्रमेणैका चलद्वलयलापिनीम् । ददौ बाहुलतां स्कन्धे गोपी मधुनिघातिनः ॥ ५३ ॥
 काचित्प्रविलसद्बाहुं परिरभ्य चुचुम्ब तम् । गोपी गीतस्तुतिव्याजान्निपुणा मधुसूदनम् ॥ ५४ ॥
 गोपीकपोलसंश्लेषमभिगम्य हरेर्भुजौ । पुलकोद्गमसस्याय स्वेदाम्बुघनतां गतौ ॥ ५५ ॥
 रासगेयं जगौ कृष्णो यावत्तारतरध्वनिः । साधु कृष्णेति कृष्णेति तावत्ता द्विगुणं जगुः ॥ ५६ ॥
 गतेऽनुगमनं चक्रुर्वलने संमुखं ययुः । प्रतिलोमानुलोमाभ्यां भेजुर्गोपाङ्गना हरिम् ॥ ५७ ॥
 स तथा सह गोपीभी ररास मधुसूदनः । यथाऽब्दकोटिप्रतिमः क्षणस्मेन विनाऽभवत् ॥ ५८ ॥
 ता वार्यमाणाः पतिभिः पितृभिर्भ्रातृभिस्तथा । कृष्णं गोपाङ्गना रात्रौ स्मयन्ति रतिप्रियाः ॥ ५९ ॥
 सोऽपि कैशोरकवयो मानयन्मधुसूदनः । रेमे तामिरमेयात्मा क्षणसु क्षपिताहितः ॥ ६० ॥
 तद्भर्तृषु तथा तासु सर्वभूतेषु चेश्वरः । आत्मस्वरूपरूपोऽसौ व्यापी वायुरिव स्थितः ॥ ६१ ॥
 यथा समस्तभूतेषु नभोऽग्निः पृथिवी जलम् । वायुश्चात्मा तथैवासौ व्याप्य सर्वमवस्थितः ॥ ६२ ॥

इति श्रीविष्णुपुराणे पञ्चमंशे त्रयोदशोऽध्यायः ॥ १३ ॥

तत इति ॥ अनुयातेति । शरद्वर्णनादिरूपं कविकृतं गेयं यत् तस्य या गीतिः सा अनुयाता येन रासेन ॥ ५१-५४ ॥

गोपीति ॥ गोपीकपोलपुलकोद्गमसस्याय स्वेदाम्बुमद्गरिभुजद्वयं घनतां ययौ । अनेनेतरतरानुराग उक्तः ॥ ५५, ५६ ॥

गत इति ॥ वलने—आवृत्तौ । प्रतिशोमानुलोमाभ्यां—गतिप्रवृत्तिनिवृत्तिभ्याम् ॥ ५७-५९ ॥

स इति ॥ कैशोरकं—कौमारकम् । मानयन्—संभावयन् ॥ ६० ॥

अथ कृष्णस्य सर्वव्यापनादीश्वरत्वेनापहतपाप्मत्वात् गोपीसंभोगेऽपि जीवन्न लेप इत्याह—तद्भर्तृ-
 ष्वितिद्वयेन । आत्मस्वरूपरूपः—जीवस्वरूपशरीरः । अत्र पूर्वश्लोकेनास्य सर्वचेतनशरीरत्वमुक्तम् । उत्तरेण सर्वा-
 चेतनशरीरत्वम् ॥ ६१-६२ ॥

इति श्रीविष्णुपुराणव्याख्याने श्रीविष्णुचित्तीये पञ्चमंशे त्रयोदशोऽध्यायः ॥ १३ ॥

अथ चतुर्दशोऽध्यायः

श्रीपराशरः—

प्रदोषाग्रे कदाचित्तु रासासक्ते जनार्दने । त्रासयन्समदो गोष्ठमरिष्टस्तमुपागमत् ॥ १ ॥
सतोयतोयदच्छायस्तीक्ष्णशृङ्गोऽर्कलोचनः । खुराग्रपातैरत्यर्थं दारयन्धरणीतलम् ॥ २ ॥
लेलिहानस्सनिष्पेषं जिह्वयोष्ठौ पुनःपुनः । संरंभाविद्वलांगूलः कठिनस्कन्धबन्धनः ॥ ३ ॥

उदग्रककुदाभोगप्रमाणदुरतिक्रमः । विष्मूत्रलिसृष्टाङ्गो गवामुद्वेगकारकः ॥ ४ ॥
प्रलम्बकण्ठोऽतिमुखस्तरुखाताङ्किताननः । पातयन्स गवां गर्भान्दैत्यो वृषभरूपधृत् ॥ ५ ॥

सूदयंस्तापसानुग्रो वनान्यटति यस्सदा ॥ ६ ॥

ततस्तमतिघोराक्षमवेक्ष्यातिभयातुराः । गोपा गोपस्त्रियश्चैव कृष्णकृष्णेति चुक्रुशुः ॥ ७ ॥
सिंहनादं ततश्चक्रे तलशब्दं च केशवः । तच्छब्दश्रवणाचासौ दामोदरमुपाययौ ॥ ८ ॥
अग्रन्यस्तविषाणाग्रः कृष्णकुक्षिकृतेक्षणः । अभ्यधावत दुष्टात्मा कृष्णं वृषभदानवः ॥ ९ ॥
आयान्तं दैत्यवृषभं दृष्ट्वा कृष्णो महाबलः । न चचाल तदा स्थानादवज्ञास्मितलीलया ॥ १० ॥
आसन्नं चैव जग्राह ग्राहवन्मधुसूदनः । जघान जानुना कुक्षौ विषाणग्रहणाचलम् ॥ ११ ॥
तस्य दर्पबलं भङ्क्त्वा गृहीतस्य विषाणयोः । अपीडयदरिष्टस्य कण्ठं क्लिन्नमिवाम्बरम् ॥ १२ ॥
उत्पाद्य शृङ्गमेकं तु तेनैवाताडयत्ततः । ममार स महादैत्यो मुखाच्छोणितमुद्रमन् ॥ १३ ॥
तुष्टुबुर्निहते तस्मिन्दैत्ये गोपा जनार्दनम् । जम्भे हते सहस्राक्षे पुरा देवगणा यथा ॥ १४ ॥

इति श्रीविष्णुपुराणे पंचमेशे चतुर्थोऽध्यायः ॥ १४ ॥

अथ पञ्चदशोऽध्यायः

श्रीपराशरः—

ककुब्धति हतेऽरिष्टे धेनुके विनिपातिते । प्रलम्बे निधनं नीते धृते गोवर्धनाचले ॥ १ ॥
दमिते कालिये नागे भग्रे तुङ्गद्रुमद्वये । हतायां पूतनायां च शकटे परिवर्तिते ॥ २ ॥

अथ चतुर्दशोऽध्यायः

॥ १, २ ॥ लेलिहान इति ॥ सनिष्पेष—सशब्दम् । आविद्धं—वक्रितम् ॥ ३ ॥

उदमेति ॥ उदमः—अतिशायितः, ककुदाभोगः—प्रमाणं च यस्य । उदग्रककुदाभोगः प्रमाणादिति
च पाठः ॥ ४-१० ॥ आसन्नमिति ॥ ग्राहवत्—ग्राह इव ॥ ११-१४ ॥

इति श्रीविष्णुमहापुराणव्याख्याने विष्णुचिन्तये पंचमेशे चतुर्दशोऽध्यायः ॥ १४ ॥

अथ पञ्चदशोऽध्यायः

ककुब्धतीति ॥ ककुब्धति—वृषभे ॥ १, २ ॥

कंसाय नारदः प्राह यथावृत्तमनुकृमात् । यशोदादेवकीगर्भपरिवर्तार्थशेषतः ॥ ३ ॥
 श्रुत्वा तत्सकलं कंसो नारदादेवदर्शनात् । वसुदेवं प्रति तदा कोपं चक्रे सुदुर्मतिः ॥ ४ ॥
 सोऽतिकोपादुपालभ्य सर्वयादवसंसदि । जगह यादवांश्चैव कार्यं चैतदचिन्तयत् ॥ ५ ॥
 यावन्न बलमारूढौ रामकृष्णौ सुबालकौ । तावदेव मया वध्यावमाध्यौ रूढयौवनौ ॥ ६ ॥
 चाणूरोऽत्र महावीर्यो मुष्टिकश्च महाबलः । एताभ्यां मलयुद्धेन मारयिष्यामि दुर्मती ॥ ७ ॥
 धनुर्महमहायोगव्याजेनानीय तौ व्रजात् । तथा तथा यतिष्यामि यास्येते संक्षयं यथा ॥ ८ ॥
 श्वफल्कतनयं शूरमक्रूरं यदुपुङ्गवम् । तयोरानयनार्थाय प्रेषयिष्यामि गोकुलम् ॥ ९ ॥
 बृन्दावनचरं धोरमादेक्ष्यामि च केशिनम् । तत्रैवासावतिवलस्तावुभौ घातयिष्यति ॥ १० ॥
 गजः कुवलायापीडो मत्सकाशमिहागतौ । घातयिष्यति वा गोपौ वसुदेवसुतावुभौ ॥ ११ ॥
 श्रीपराशरः—
 इत्यालोच्य स दुष्टौत्मा कंसो रामजनार्दनौ । हन्तुं कृतमतिवीरावक्रूरं वाक्यमब्रवीत् ॥ १२ ॥
 न स उवाच—
 भो भो दानपते वाक्यं कियतां प्रीतये मम । इतः स्यन्दनमारुह्य गम्यतां नन्दगोकुलम् ॥ १३ ॥
 वसुदेवसुतौ तत्र विष्णोरंशसमुद्भवौ । नाशाय किल संभूतौ मम दुष्टौ प्रवर्धतः ॥ १४ ॥
 धनुर्महो ममाप्यत्र चतुर्दश्यां भविष्यति । आनेयौ भवता गत्वा मलयुद्धाय तत्र तौ ॥ १५ ॥
 चाणूरमुष्टिकौ मल्लौ नियुद्धकुशलौ मम । ताभ्यां सहानयोर्युद्धं सर्वलोकोऽत्र पश्यतु ॥ १६ ॥
 गजः कुवलायापीडो महामात्रप्रचोदितः । स वा हनिष्यते पापौ वसुदेवात्मजौ शिशू ॥ १७ ॥
 तौ हत्वा वसुदेवं च नन्दगोपं च दुर्मतिम् । हनिष्ये पितरं चैनमुग्रसेनं सुदुर्मतिम् ॥ १८ ॥
 ततस्तमस्तगोपानां गोधनान्पखिलान्यहम् । वित्तं चापहरिष्यामि दुष्टानां मद्वधैविणाम् ॥ १९ ॥
 त्वामृते यादवाश्चैते द्विषो दानपते मम । एतेषां च वधायाहं यतिष्येऽनुकृमात्ततः ॥ २० ॥
 तदा निष्कण्टकं सर्वं राज्यमेतदयादवम् । प्रशाधिष्ये त्वया तस्मान्मत्प्रीत्यै वीर गम्यताम् ॥ २१ ॥
 यथा च माहिषं सर्पिर्दधि क्षीरं तथा बहु । गोपास्तमानयन्त्याशु तथा वाच्यास्त्वया च ते ॥ २२ ॥
 श्रीपराशरः—
 इत्याहस्तदाऽक्रूरो महाभागवतो द्विज । प्रीतिमानभवत्कृष्णं श्वो द्रक्ष्यामीति सत्वरः ॥ २३ ॥
 तथेत्युक्त्वा च राजानं रथमारुह्य शोभनम् । निश्चक्राम ततः पुर्या मधुराया मधुप्रियः ॥ २४ ॥
 इति श्रीविष्णुपुराणे पंचमंशे पञ्चदशोऽध्यायः ॥ १५ ॥

कंसायेति ॥ गर्भपरिवर्तः—अपत्यव्यत्ययः ॥ ३ ॥

श्रुत्वेति ॥ देवदर्शनात्—देवानामिव दर्शनं यस्य तस्मात् ॥ ४ ॥

स इति ॥ उपालभ्य—विगर्ह्य ॥ ५-२१ ॥

यथा चेति ॥ उपहार्य—उपायनीकृत्य । समानयन्त्याशु चोपहार्यं तथातथेति च पाठः ॥ २२-२४ ॥

इति श्रीविष्णुपुराणव्याख्याने श्रीविष्णुचिन्तीये पंचमंशे पञ्चदशोऽध्यायः ॥ १५ ॥

अथ षोडशोऽध्यायः

श्रीपराशरः—

केशी चापि बलोदग्रः कंसदूतप्रचोदितः । कृष्णस्य निधनाकाङ्क्षी वृन्दावनमुपागमत् ॥ १ ॥
 स खुरक्षतभूषष्ठस्सटाक्षेपधुताम्बुदः । द्रुतविक्रान्तचन्द्रार्कमार्गो गोपानुपाद्रवत् ॥ २ ॥
 तस्य हेपितशब्देन गोपाला दैत्यवाजिनः । गोप्यश्च भयसंविग्ना गोविन्दं शरणं ययुः ॥ ३ ॥
 त्राहित्राहीति गोविन्दः श्रुत्वा तेषां ततो वचः । सतोयजलदध्वानगंभीरमिदमुक्तवान् ॥ ४ ॥
 अलं त्रासेन गोपालाः केशिनः किं भयातुरैः । भवद्विर्गोपजातीयैर्वीरवीर्यं विलोप्यते ॥ ५ ॥
 किमनेनाल्पसारेण हेपिताटोपकारिणा । दैतेयबलवाहो न बलगता दुष्टवाजिना ॥ ६ ॥
 एषोहि दुष्ट कृष्णोऽहं पूष्णस्त्विव पिनाकधृत् । पातयिष्यामि दशनान्वदनादखिलांस्तव ॥ ७ ॥
 इत्युक्त्वाऽऽस्फोट्य गोविन्दः केशिनस्संमुखं ययौ । विवृतास्यश्च सोऽप्येन दैतेयाश्च उपाद्रवत् ॥ ८ ॥
 बाहुमाभोगिनं कृत्वा मुखे तस्य जनार्दनः । प्रवेशयामास तदा केशिनो दुष्टवाजिनः ॥ ९ ॥
 केशिनो वदनं तेन विशता कृष्णबाहुना । शातिता दशनाः पेतुः सिताभ्रावयवा इव ॥ १० ॥
 कृष्णस्य ववृधे बाहुः केशिदेहगतो द्विज । विनाशाय यथा व्याधिगसंभूतेरुपेक्षितः ॥ ११ ॥
 विपाटितोष्ठो बहुलं सफेनं रुधिरं वमन् । सोक्षिणी विवृते चक्रे विशिष्टे मुक्तबन्धनं ॥ १२ ॥
 जघान धरणीं पादैश्चकृन्मूत्रं समुत्सृजन् । स्वेदार्द्रगात्रशान्तश्च निर्यत्नस्तोऽभवत्तदा ॥ १३ ॥
 व्यादितास्यमहारन्ध्रस्सोऽसुरः कृष्णबाहुना । निपातितो द्विधा भूगो वैद्युतेन यथा द्रुमः ॥ १४ ॥

अथ षोडशोऽध्यायः

केशीति ॥ वृन्दावनम्—कृष्णासन्नभागम् ॥ १ ॥
 स इति ॥ द्रुतैः—उत्प्लुतिर्भिविक्रान्तौ—आक्रान्तौ चन्द्रार्कमार्गो येन ॥ २ ॥
 तस्येति ॥ भयसंविग्नाः—भयेन चलिताः ॥ ३, ४ ॥
 अलमिति ॥ केशिनस्त्रासेनालम । गोपजातीयैर्मवद्विर्वाणां वीर्यं किं विलोप्यते? गोपजातीयत्व-
 विशेषणमेषां वीर्यहेतुः ॥ ५ ॥
 किमनेनेति ॥ आटोपः—संभ्रमः । दैतेयश्चासौ बलवाहश्च । बलवाहः—बलहीनः । बलगता-
 वृष्यता ॥ ६-८ ॥
 बाहुमिति ॥ आभोगिनम्—परिणाहिनम् ॥ ९, १० ॥
 कृष्णस्येति ॥ आसंभूतेः—आवृद्धेः ॥ ११-१४ ॥

द्विपादे पृष्ठपुच्छार्धे श्रवणकाक्षिनासिके । केशिनस्ते द्विधाभूते शकले द्वे विरेजतुः ॥ १५ ॥
 हत्वा तु केशिनं कृष्णो गोपालैर्घुदितैर्वृतः । अनायस्ततनुस्वस्थो हसंस्तत्रैव तस्थिवान् ॥ १६ ॥
 ततो गोप्यथ गोपाथ हते केशिनि विस्मिताः । तुष्टुबुः पुण्डरीकाक्षमनुरागमनोरमम् ॥ १७ ॥
 अथाहान्तर्हितो विप्र नारदो जलदे स्थितः । केशिनं निहतं दृष्ट्वा हर्षनिर्भरमानसः ॥ १८ ॥
 साधुसाधु जगन्नाथ लीलयैव यदच्युत । निहतोऽयं त्वया केशी क्लेशदम्निदिवौकसाम् ॥ १९ ॥
 युद्धोत्सुकोऽहमत्यर्थं नरवाजिमहाह्वयम् । अभूतपूर्वमन्यत्र द्रष्टुं स्वर्गादिहागतः ॥ २० ॥
 कर्माण्यत्रावतारे ते कृतानि मधुसूदन । यानि तैर्विस्मितं चेतस्तोषमेतेन मे गतम् ॥ २१ ॥
 तुरङ्गस्यास्य शक्रोऽपि कृष्ण देवाश्च विभ्यति । धृतकंसरजालस्य हेपतोऽभ्रावलोकिनः ॥ २२ ॥
 यस्मात्त्वयैव दुष्टात्मा हतः केशी जनार्दन । तस्मात्केशवनाम्ना त्वं लोके ख्यातो भविष्यसि ॥ २३ ॥
 स्वस्त्यस्तु ते गमिष्यामि कंसयुद्धेऽधुना पुनः । परश्चोऽहं समेष्यामि त्वया केशिनिपूदन ॥ २४ ॥
 उग्रसेनमुते कंसे सानुगे विनिपातिते । भारावतारकर्ता त्वं पृथिव्या पृथिवीधर ॥ २५ ॥
 तत्रानेकप्रकाराणि युद्धानि पृथिवीक्षिताम् । द्रष्टव्यानि मया युष्मत्प्रणीतानि जनार्दन ॥ २६ ॥
 सोऽहं यास्यामि गोविन्द देवकार्यं महत्कृतम् । त्वयैव विदितं सर्वं स्वस्ति तेऽस्तु ब्रजाम्यहम् ॥ २७ ॥
 नारदे तु गते कृष्णस्सह गोपैस्सभाजितः । विवेश गोकुलं गोपीनेत्रपानैकभाजनम् ॥ २८ ॥

इति श्रीविष्णुपुराणे पञ्चमंशे षोडशोऽध्यायः ॥ १६ ॥

द्विपादे इति ॥ द्वौ पादौ ययोः अर्धरूपे पृष्ठे पृच्छे च ययोस्ते । द्विपादपृष्ठपुच्छार्धे इत्येकपद्यपाठश्च ।
 श्रवणेति । एकशब्दः श्रवणपदात्प्राग्योज्यः । एका श्रवणाक्षिनासिका ययोस्ते—श्रवणैकाक्षिनासिके ॥ १५, १६ ॥

तत इति ॥ अनुरागेण मनोरमं यया भवति तथा ॥ १७-१९ ॥

युद्धोत्सुक इति ॥ युद्धोत्सुकः—युद्धदर्शिनोत्सुकः ॥ २०-२३ ॥

स्वस्त्यस्त्विति ॥ अधुना गमिष्यामीत्यन्वयः ॥ २४ ॥

उग्रसेनेति ॥ कर्ता—भविष्यसि ॥ २५ ॥

तत्रेति ॥ तत्र—भारावतरणे । आयुष्मत्प्रणीतानीति पदच्छेदः । * यामोषधीमिवायुष्मन्नितिवन्मन्त्रा-
 णासनोक्तिः ॥ २६, २७ ॥

नारद इति ॥ नेत्रेति । नेत्रैः पानक्रियाणामेको विषयः ॥ २८ ॥

इति श्रीविष्णुपुराणव्याख्याने श्रीविष्णुचित्तीये पञ्चमंशे षोडशोऽध्यायः ॥ १६ ॥

अथ सप्तदशोऽध्यायः

श्रीपराशरः—

अकूरोऽपि विनिष्कम्य स्यन्दनेनाशुगामिना । कृष्णसंदर्शनाकांक्षी प्रययौ नन्दगोकुलम् ॥ १ ॥
 चिन्तयामास चाकूरो नास्ति धन्यतरो मया । योऽहमंशावतीर्णस्य मुखं द्रक्ष्यामि चक्रिणः ॥ २ ॥
 अद्य मे सफलं जन्म सुप्रभाताऽभवन्निशा । यदुन्निद्राञ्जपत्राक्षं विष्णोर्द्रक्ष्याम्यहं मुखम् ॥ ३ ॥
 पापं हरति यत्पुंसां स्मृतं संकल्पनामयम् । तत्पुण्डरीकनयनं विष्णोर्द्रक्ष्याम्यहं मुखम् ॥ ४ ॥
 विनिर्जग्मुर्यतो वेदा वेदाङ्गान्यखिलानि च । द्रक्ष्यामि तत्परं धाम धाम्नां भगवतो मुखम् ॥ ५ ॥
 यज्ञेषु यज्ञपुरुषः पुरुषैः पुरुषोत्तमः । इज्यते योऽखिलाधारस्तं द्रक्ष्यामि जगत्पतिम् ॥ ६ ॥
 इष्ट्वा यमिन्द्रो यज्ञानां शतेनामरराजताम् । अवाप तमनन्तादिमहं द्रक्ष्यामि केशवम् ॥ ७ ॥
 न ब्रह्मा नेन्द्ररुद्राश्विर्वस्वादित्यमरुद्गणाः । यस्य स्वरूपं जानन्ति प्रत्यक्षं याति मे हरिः ॥ ८ ॥
 सर्वात्मा सर्ववित्सर्वस्वसर्वभूतेष्ववस्थितः । यो ह्यचिन्त्योऽव्ययो व्यापी स वक्ष्यति मया सह ॥ ९ ॥
 मत्स्यकूर्मवराहाश्वसिंहरूपादिभिः स्थितिम् । चकार जगतो योऽजः सोऽद्य मामालपिष्यति ॥ १० ॥
 सांप्रतं च जगत्स्वामी कार्यमात्महृदि स्थितम् । कर्तुं मनुष्यतां प्राप्तस्स्वेच्छादेहदृढव्ययः ॥ ११ ॥
 योऽनन्तः पृथिवीं धत्ते शेखरस्थितिसंस्थिताम् । सोऽवतीर्णो जगत्पथे मामकूरेति वक्ष्यति ॥ १२ ॥
 पितृपुत्रसुहृद्भ्रातृमातृबन्धुमयीमिमाम् । यन्मायां नालमुत्तुर्तुं जगत्तस्मै नमोनमः ॥ १३ ॥

अथ सप्तदशोऽध्यायः

॥ १ ॥ चिन्तयामासेति ॥ मया—मत्तः ॥ २, ३ ॥

पापमिति ॥ संकल्पनामयम्—अदितिदेवक्याद्वाराधनसंकल्पानुरूपं हि भगवतो देवमनुष्यादिसजा-
 तीयम् इदं रूपम् । इदं विभवाचावतारसाधारणम् । यथाह * ये यथा मां प्रपद्यन्ते * इति । हृदयोपासनेऽपि
 उपासकसंकल्पाधीनाङ्गप्रत्यङ्गरूपादिमत्त्वमुक्तं * हृदि संकल्प्य यद्रूपमित्यादिना । अथवा संकल्पनामयमिति—
 स्वसंकल्पकृतमिति ; इच्छागृहीतेत्यादि । यद्योक्तम् हृद्योगे * बहिराराधनार्थं तु या मूर्तिरवतिष्ठते । तदाकारं
 विचिन्त्याथ यजेत्सर्वेश्वरं हरिम् ॥ इति ॥ ४ ॥

विनिर्जग्मुरिति ॥ धाम—धाम्नां तेजसां स्थानं, तेजो वा ॥ ५—६ ॥

इष्ट्वेति ॥ अनन्तादिम्—आद्यन्तरहितम् ॥ ७, ८ ॥

सर्वात्मेति ॥ सर्वस्यात्मा सर्वभूतेष्ववस्थितः—व्योमवद्विस्तृत्य व्यापी, नाग्निवाय्वादिवद्विच्छिद्यते ॥

९—११ ॥ योऽनन्त इति ॥ शेखरेति—शेखरसंनिवेशेन स्थिताम् । सः—रामः ॥ १२ ॥

पितृपुत्रेति ॥ अत्र पित्रादिरूपेण परिणता गुणमयी विवित्रकार्यकरत्वेन मायेत्युच्यते ॥ १३ ॥

तरत्यविद्यां विततां हृदि यस्मिन्निवेशिते । योगमायाममेयाय तस्मै विद्यात्मने नमः ॥ १४ ॥
यज्वमिर्यज्ञपुरुषो वासुदेवश्च सात्वतैः । वेदान्तवेदिभिर्विष्णुः प्रोच्यते यो नतोऽस्मि तम् ॥ १५ ॥
यथा यत्र जगद्वाग्निं धातयन्तत्प्रतिष्ठितम् । सदसत्तेन सत्येन मय्यसौ यातु सौम्यताम् ॥ १६ ॥
स्मृते सकलकल्याणभाजनं यत्र जायते । पुरुषस्तमजं नित्यं ब्रजामि शरणं हरिम् ॥ १७ ॥

श्रीपराशरः—

इत्थं संचिन्तयन्विष्णुं भक्तिनम्रात्ममानसः । अकूरो गोकुलं प्राप्तः किञ्चित्सूर्ये विराजति ॥ १८ ॥
स ददर्श तदा कृष्णमादावादोहने गताम् । वत्समध्यगतं फुल्लनीलोत्पलदलच्छविम् ॥ १९ ॥
प्रफुल्लपद्मपत्राक्षं श्रीवत्साङ्कितवक्षसम् । प्रलम्बबाहुमायामतुङ्गोरस्थलमुन्नसम् ॥ २० ॥
सविलासस्मिताधारं बिभ्राणं मुखपङ्कजम् । तुङ्गरक्तनखं पद्भ्यां धरण्यां सुप्रतिष्ठितम् ॥ २१ ॥
बिभ्राणं वाससी पीते वन्यपुष्पविभूषितम् । सेन्दुनीलाचलामं तं सिताम्भोजावतंसकम् ॥ २२ ॥
हंसकुन्देन्दुधवलं नीलाम्बरधरं द्विज । तस्यानु बलभद्रं च ददर्श यदुनन्दनम् ॥ २३ ॥
प्रांशुमुत्तुङ्गबाह्वंसं विकासिमुखपंकजम् । मेघमालापरिवृतं कैलासाद्रिभिवापरम् ॥ २४ ॥
तौ दृष्ट्वा विकसद्वक्त्रसरोजस्य महामतिः । पुलकाञ्चितसर्वाङ्गस्तदाऽकूरोऽभवन्मुने ॥ २५ ॥
तदेतत्परमं धाम तदेतत्परमं पदम् । भगवद्वासुदेवांशो द्विधा योऽयं व्यवस्थितः ॥ २६ ॥

साफल्यमक्ष्णोर्युगमेतदत्र दृष्टे जगद्वातरि यातुमुच्चैः ।

अप्यङ्गमेतद्भगवत्प्रसादात्तदङ्गसङ्गे फलवन्मम स्यात् ॥ २७ ॥

अप्येष पृष्ठे मम हस्तपद्मं करिष्यति श्रीमदनन्तमूर्तिः ।

यस्याङ्गुलिस्पर्शहताखिलाघैस्वाप्यते सिद्धिर(नाश)पास्तदोषा ॥ २८ ॥

तरतीति ॥ सैव भगवत्स्वरूपतिरोधायकत्वादन्यथाज्ञानजनकत्वाच्चाविधेयुच्यते ॥ १४ ॥

यज्वमिरिति ॥ सात्वतैः—भगवच्छास्त्रनिष्ठैः ॥ १५—१७ ॥

इत्थमिति ॥ भक्तिनम्रात्ममानसः—भक्तिप्रह्वशरीरान्तःकरणः । किञ्चित्सूर्ये विराजति—अस्तासजे ॥ १८ ॥

स इति ॥ आदोहने—दोहस्थाने ॥ १९ ॥

प्रफुल्लेति ॥ आयामतुङ्गोरस्थलं—विशालपीनोरस्कमित्यर्थः ॥ २०, २१ ॥

बिभ्राणमिति ॥ सेन्दुनीलाचलामं—सिताम्भोजावतंसत्वात् ॥ २२, २३ ॥

प्रांशुमिति ॥ उत्तुङ्गबाह्वंसं—पीनबाह्वंसम् ॥ २४, २५ ॥

तदेतदिति ॥ धाम—तेजः । परमं पदं—परमं प्राप्यम् । पश्यते इति पदं, भगवद्वासुदेवांशत्वात् ॥ २६ ॥

साफल्यमिति ॥ अङ्गं फलवदपि त्यादित्याशंसा ॥ २७ ॥

भगवत्पाणिपद्मस्य शुद्धिशौर्यौदार्याप्याह—अप्येष इत्यादिश्लोकत्रणयेण ॥ अप्येष इति ॥ श्रीमदिति हस्तपद्मविशेषणम् । यस्येति च तस्यैव निर्देशः । अनाशदोषा—नाशदोषाभ्यां हीना । अपास्तदोषेति च पाठः ॥ २८ ॥

येनाग्निविद्युद्रविरश्मिमालाकरालमत्युग्रमपेतचक्रम् ।
 चक्रं घृता दैत्यपतेर्हतानि दैत्याङ्गनानां नयनाङ्गनानि ॥ २९ ॥
 यत्राम्बु विन्यस्य बलिर्मनोज्ञानवाप भोगान्वसुधातलस्थः ।
 तथाऽमरत्वं त्रिदशाधिपत्वं मन्वन्तरं पूर्णमपेतशत्रुः ॥ ३० ॥
 अप्येष मां कंसपरिग्रहेण दोषास्पदीभूतमदोषदुष्टम् ।
 कर्ताऽवमानोपहतं धिगस्तु तज्जन्म यत्साधुबहिष्कृतस्य ॥ ३१ ॥
 ज्ञानात्मकस्यामलसत्त्वराशेरपेतदोषस्य सदा स्फुटस्य ।
 किं वा जगत्यत्र समस्तपुंसामज्ञातमस्यास्ति हृदि स्थितस्य ॥ ३२ ॥
 तस्मादहं भक्तिविनम्रचेता व्रजामि सर्वेश्वरमीश्वराणाम् ।
 अंशावतारं पुरुषोत्तमस्य ह्यनादिमध्यान्तमजस्य विष्णोः ॥ ३३ ॥
 इति श्रीविष्णुपुराणे पंचमेशे सप्तदशोऽध्यायः ॥ १७ ॥

अथाष्टादशोऽध्यायः



श्रीपराशरः—

चिन्तयन्निति गोविन्दमुपगम्य स यादवः । अकूरोऽस्मीति चरणौ ननाम शिरसा हरेः ॥ १ ॥
 सोऽप्येनं ध्वजवज्राब्जकृतचिह्नेन पाणिना । संस्पृश्याकृष्य च प्रीत्या सुगाढं परिपक्वजे ॥ २ ॥
 कृतसंवन्दनौ तेन यथाबद्धलकेशवौ । ततः प्रविष्टौ संहृष्टौ तमादायात्ममन्दिरम् ॥ ३ ॥
 सह ताभ्यां तदाऽकूरः कृतसं(वा)वन्दनादिकः । भुक्तभोज्यो यथान्याय्यमाचक्षे ततस्तयोः ॥ ४ ॥

येनेति ॥ चक्रं—बलम् । अपेतचक्रमिति क्रियाविशेषणम् । अपास्य चक्रमिति च पाठः ॥ २९, ३० ॥

अप्येष इति ॥ अदोषदुष्टं मां कंसपरिग्रहेण दोषास्पदीभूतमपि । कर्ता करिष्यतीत्यन्वयः ।
 अवमानेत्यादि वाक्यान्तरम् ॥ ३१ ॥

भगवान् सर्वज्ञत्वान्मां निरागसं ज्ञात्वा स्वीकरिष्यतीत्याह—ज्ञानात्मकस्येति ॥ जीवस्य ज्ञानात्मकत्वेऽपि
 रजस्तमोमूलागादिदोषतिरोहितस्वरूपत्वात्, ततो भगवन्तं व्यावर्तयति—अमलसत्त्वेत्यादिना । सदा स्फुटस्य—
 अतिरोहितस्वरूपस्य ॥ ३२, ३३ ॥

इति श्रीविष्णुपुराणव्याख्याने श्रीविष्णुचिन्तये पंचमेशे सप्तदशोऽध्यायः ॥ १७ ॥

अथाष्टादशोऽध्यायः



॥ १-३ ॥ सहेति ॥ कृतसंवादनादिकः—(कृतसंवादादिकः) सुसंस्कृतः ॥ ४-७ ॥

यथा निर्भर्त्सितस्तेन कंसेनानकदुन्दुभिः । यथा च देवकी देवी दानवेन दुरात्मना ॥ ५ ॥
 उग्रसेने यथा कंसस्स दुरात्मा च वर्तते । यं चैवार्थं समुद्दिश्य कंसेन तु विसर्जितः ॥ ६ ॥
 तत्सर्वं विस्तराच्छ्रुत्वा भगवान्देवकीसुतः । उवाचाखिलमध्येतज्ज्ञातं दानपते मया ॥ ७ ॥
 करिष्ये तन्महाभाग यदत्रौपयिकं मतम् । विचिन्त्यं नान्यथैतत्ते विद्वि कंसं हतं मया ॥ ८ ॥
 अहं रामश्च मथुरां श्वो यास्यावस्सह त्वया । गोपवृद्धाश्च यास्यन्ति ह्यादायोपायनं बहु ॥ ९ ॥
 निशेयं नीयतां वीर न चिन्तां कर्तुमर्हसि । त्रिरात्राभ्यन्तरे कंसं निहनिष्यामि सानुगम् ॥ १० ॥

श्रीपराशरः—

समादिश्य ततो गोपानक्रूरोऽपि च केशवः । सुष्वाप बलभद्रश्च नन्दगोपगृहे ततः ॥ ११ ॥
 ततः प्रभाते विमले कृष्णरामौ महाद्युती । अक्रूरेण समं गन्तुमुद्यतौ मथुरां पुरीम् ॥ १२ ॥
 दृष्ट्वा गोपीजनस्सास्रः श्लथद्वलयबाहुकः । निशश्वासातिदुःखार्तः प्राह चेदं परस्परम् ॥ १३ ॥
 मथुरां प्राप्य गोविन्दः कथं गोकुलमेष्यति । नगरस्त्रीकलालापमधु श्रोत्रेण पास्यति ॥ १४ ॥
 विलासवाक्यपानेषु नागरीणां कृतास्पदम् । चित्तमस्य कथं भूयो ग्राम्यगोपीषु यास्यति ॥ १५ ॥
 सारं समस्तगोष्ठस्य विधिना हरता हरिम् । प्रहृतं गोपयोषित्सु निर्वृत्तेन दुरात्मना ॥ १६ ॥
 भावगर्भस्मितं वाक्यं विलासललिता गतिः । नागरीगामतीवैतत्कटाक्षेक्षितमेव च ॥ १७ ॥
 ग्राम्यो हरिरयं तासां विलासनिगडं(र्य)र्युतः । भवतीनां पुनः पार्श्वे कया युक्त्या समेष्यति ॥ १८ ॥
 एषैव रथमारुह्य मथुरां याति केशवः । क्रूरेणाक्रूरेणात्र निर्वृत्तेन प्रतारितः ॥ १९ ॥
 किं न वेत्ति नृशंसोऽयमनुरागपरं जनम् । येनैवमक्ष्णोराह्लादं नयत्यन्यत्र न न हरिम् ॥ २० ॥
 एष रामेण सहितः प्रयात्यत्यन्तनिर्घृणः । रथमारुह्य गोविन्दस्त्वय्यतामस्य वारणे ॥ २१ ॥

करिष्य इति ॥ औपयिकं—युक्तम् ॥ ८-१२ ॥

दृष्टेति ॥ श्लथद्वलयत्वं विरहकार्श्यात् ॥ १३, १४ ॥

विलासेति ॥ विलासवाक्यपानेषु ग्राम्यगोपीषु—अविदग्धगोपीषु ॥ १५-१६ ॥

भावगर्भेति ॥ भावगर्भस्मितमिति वाक्यविशेषणम् । नागरीणामेतद्वाक्यादिकम् अतीव—पूजितम् ।
 भूतमस्मदीयं वाक्यादिकम् । अतिक्रान्तमिति वा ॥ १७ ॥

ग्राम्य इति ॥ ग्राम्यः—ग्रामे भवः, यतः—यन्त्रितः । अग्राम्यत्वादपूर्वत्वेन नागरीणां विलासादि
 भनीयं भवति ॥ १८ ॥

एषैव इति ॥ अक्रूरेणेति कुत्सायां कप्रत्ययः । अत्र—व्रजे । निराशेन—निरनुरागेण ॥ १९ ॥

किमित्यादि ॥ अयं स्वयं निरनुरागोऽस्तु; अनुरागपरमपि जनं किं न वेत्ति येनानुरक्तानामस्माकम्—
 गीराह्लादकरं हरिमन्यत्र नयति ॥ २०, २१ ॥

गुरुणामप्रतो वक्तुं किं ब्रवीथ न नः क्षमम् । गुरवः किं करिष्यन्ति दग्धानां विरहाग्निना ॥२२॥
 नन्दगोपमुखा गोपा गन्तुमेते समुद्यताः । नोद्यमं कुरुते कश्चिद्गोविन्दविनिवर्तने ॥ २३ ॥
 सुप्रभाताऽद्य रजनी मथुरावासयोषिताम् । पास्यन्त्यन्युतवक्त्राब्जं यासां नेत्रालिपंक्तयः ॥ २४ ॥
 धन्यास्ते पथि ये कृष्णमितो यान्त्यनिवारिताः । उद्रहिष्यन्ति पश्यन्तस्त्वदेहं पुलकाश्रितम् ॥ २५ ॥
 मथुरानगरीपौरनयनानां महोत्सवः । गोविन्दावयवैर्दृष्टैरतीवाद्य भविष्यति ॥ २६ ॥
 को नु स्वप्नस्तभाग्याभिर्दृष्टाभिरधोक्षजम् । विस्तारिकान्तिनयना या द्रक्ष्यन्त्यनिवारिताः ॥२७॥
 अहो गोपीजनस्यास्य दर्शयित्वा महानिधिम् । उत्कृत्तान्यद्य नेत्राणि विधिनाऽकरुणात्मना ॥२८॥
 अनुरागेण शैथिल्यमस्मासु (व्रजता हरेः) व्रजिते हरौ । शैथिल्यमुपयान्त्याशु करेषु बलयान्यपि ॥२९॥
 अक्रूरः क्रूरहृदयश्शीघ्रं प्रेरयते हयान् । एवमार्तासु योषित्सु कृपा कस्य न जायते ॥ ३० ॥
 एष कृष्णरथस्योच्चैश्चक्ररेणुनिरीक्ष्यताम् । दूरीभूतो हरिर्येन सोऽपि रेणुर्न लक्ष्यते ॥ ३१ ॥

श्रीपराशरः—

इत्येवमतिहादेन गोपीजननिरीक्षितः । तत्याज व्रजभूभागं सह रामेण केशवः ॥ ३२ ॥
 गच्छन्तो जवनाश्वेन रथेन यमुनातटम् । प्राप्तमध्याह्नसमये रामाक्रूरजनार्दनाः ॥ ३३ ॥
 अथाह कृष्णमक्रूरो भवद्भ्यां तावदास्यताम् । यावत्करोमि कालिन्ध्या आह्निकार्हणमम्भसि ॥३४॥

श्रीपराशरः—

तथेत्युक्तस्ततस्त्रातस्त्राचान्तस्स महामतिः । दध्यौ ब्रह्म परं विप्रं प्रविष्टो यमुनाजले ॥ ३५ ॥
 फणासहस्रमालाढयं बलभद्रं ददर्श सः । कुन्दमालाङ्गमुन्निद्रपद्मपत्रायतेक्षणम् ॥ ३६ ॥
 श्रुतं वासुकिरम्भाद्यैर्महद्भिः पवनाशिमिः । संस्तूयमानमुदन्धिवनमालाविभूषितम् ॥ ३७ ॥
 दधानमसिते वस्त्रे चारुरूपावतंसकम् । चारुकुण्डलिनं भान्तमन्तर्जलतले स्थितम् ॥ ३८ ॥
 तस्योत्सङ्गे धनश्याममाताम्रायतलोचनम् । चतुर्बाहुमुदारङ्गं चक्राद्यायुधमूषणम् ॥ ३९ ॥
 पीते वसानं वसने चित्रमाल्योपशोभितम् । शक्रचापतडिन्मालाविचित्रमिव तोयदम् ॥ ४० ॥

गुरुणामित्यादि ॥ त्वर्यतामस्य वारणे इति नो गुरुणामप्रतो वक्तुं न क्षममिति किं ब्रवीथ । किं-
 किमर्थम् । विरहाग्निना दग्धानां गुरवः किं करिष्यन्ति ॥ २२, २३ ॥

सुप्रभातेति ॥ मथुरा आवासो यासां ताः मथुरावासाः ॥ २४ ॥

धन्या इति ॥ ये अनिवारिता इतो यान्ति, या अनिवारिता इतो यान्ति ते धन्याः ताः धन्याः ।
 ते हि पथि कृष्णं पश्यन्तः, ता हि पथि कृष्णं पश्यन्त्यः, पुलकाश्रितं स्वदेहमुद्रहिष्यन्ति ॥ २५-२८ ॥

अनुरागेणेति ॥ हरौ अस्मासु शैथिल्यं व्रजिता सति अस्माकं करेषु बलयान्यपि शैथिल्यमुपयान्ति ॥
 २९-३३ ॥ अथेति ॥ आह्निकार्हणं—नित्यं माध्याह्निकाराधनम् ॥ ३४-४६ ॥

श्रीवत्सवक्षसं चारुस्फुरन्मकरकुण्डलम् । ददर्श कृष्णमक्लिष्टं पुण्डरीकावतंसकम् ॥ ४१ ॥
 सनन्दनाद्यैर्मुनिभिस्सिद्धयोगैरकल्मषैः । संचिन्त्यमानं तत्रस्थैर्नासाग्रन्यस्तलोचनैः ॥ ४२ ॥
 बलकृष्णौ तथाऽक्रूरः प्रत्यभिज्ञाय विस्मितः । अचिन्त्यद्रथाच्छीघ्रं कथमत्रागताविति ॥ ४३ ॥
 विवक्षोस्तंभयामास वाचं तस्य जनार्दनः । ततो निष्क्रम्य सलिलाद्रथमभ्यागतः पुनः ॥ ४४ ॥
 ददर्श तत्र चैवोभौ रथस्योपरि निष्ठितौ । रामकृष्णौ यथापूर्वं मनुष्यवपुषाऽन्वितौ ॥ ४५ ॥
 निमग्नश्च पुनस्तोये ददर्श च तथैव तौ । संस्तूयमानौ गंधर्वैर्मुनिसिद्धमहोरगैः ॥ ४६ ॥
 ततो विज्ञातसद्भावस्स तु दानपतिस्तदा । तुष्टाव सर्वविज्ञानमयमच्युतमीश्वरम् ॥ ४७ ॥

क्रूरः—

सन्मात्ररूपिणोऽचिन्त्यमहिम्ने परमात्मने । व्यापिने नैकरूपैकस्वरूपाय नमोनमः ॥ ४८ ॥
 सर्वरूपाय तेऽचिन्त्यहविर्भूताय ते नमः । नमो विज्ञानपाराय पराय प्रकृतेः प्रभो ॥ ४९ ॥
 भूतात्मा चेन्द्रियात्मा च प्रधानात्मा तथा भवान् ।
 आत्मा च परमात्मा च त्वमेकः पञ्चधा स्थितः ॥ ५० ॥
 प्रसीद सर्व सर्वात्मन् क्षराक्षरमयेश्वर । ब्रह्मविष्णुशिवाख्याभिः कल्पनाभिरुदीरितः ॥ ५१ ॥
 अनाख्येयस्वरूपात्मन्नानाख्येयप्रयोजन । अनाख्येयाभिधानं त्वां नतोऽस्मि परमेश्वर ॥ ५२ ॥

तत इति ॥ सर्वविज्ञानमयं—सर्वस्य विज्ञानरचुरं, सर्वज्ञमित्यर्थः ॥ ४७ ॥

सन्मात्ररूपिण इति ॥ सन्मात्ररूपिणे । मात्रावा सत्ताविरोध्यपक्षयादीनां व्यावृत्तिः, न त्वविरोधिना
 अत्वादीनाम् । नैकरूपैकस्वरूपाय—कार्पावस्थायामनेकरूपाय कारणावस्थायामेकरूपाय ॥ ४८ ॥

सर्वरूपायेति ॥ विज्ञानपाराय—विज्ञानस्य पाराय, विज्ञानपर्यवसानाय । अस्मात्परं ज्ञेयं नास्ती-
 र्यः । अविज्ञातपारायेति वा पाठः ॥ ४९ ॥

भूतात्मेति ॥ भूतात्मा—शब्दादिसहितपञ्चभूतशरीरकः । पञ्चभूतानामात्मेति वा । एवमेकादशे-
 त्यात्मा । एष्वेव बुद्ध्यहंकारयोरन्तर्भावः । प्रधानात्मा—अव्यक्तात्मा । आत्मा—समष्टिव्यष्टिमुक्तरूपः । परमात्मा—
 नन्दमयः । पञ्चधेति । * त्रिविधं ब्रह्ममेतदितिवत् ॥ ५० ॥

प्रसीदेति ॥ उक्तप्रकारेण क्षराक्षरमयब्रह्मेति आद्या—संज्ञा, सैव कल्पना ॥ ५१ ॥

अनाख्येयेति ॥ अनाख्येयस्वरूपात्मन्—अनन्ततया सामर्थ्येनाभिधातुमशक्यं स्वरूपं निरूपकगुण-
 ॥ येस्यात्मनः सोऽनाख्येयस्वरूपात्मा, तत्संबुद्धिः । अनाख्येयप्रयोजन—उभयविभूत्यानन्दात्मकं प्रयोजनमान-
 ॥ आद्यातुमशक्यं यस्य सः, तथाभूत । अनाख्येयाभिधानम्—अनन्तनामधेयत्वात्परमकारणत्वाच्च ॥ ५२ ॥

न यत्र नाथ विद्यन्ते नामजात्यादिकल्पनाः । तद्ब्रह्म परमं नित्यमविकारि भवानजः(ः) ॥ ५३ ॥

न कल्पनामृतेऽर्थस्य सर्वस्याधिगमो यतः । ततः कृष्णाच्युतानन्तविष्णुसंज्ञाभिरीक्ष्यते ॥ ५४ ॥

सर्वार्थास्त्वमज विकल्पनाभिरेतैर्देवाद्यैर्भवति हि यैरनन्तविश्वम् ।

विश्वात्मा त्वमिति विकारहीनमेतत्सर्वस्मिन् हि भवतोऽस्ति किञ्चिदन्यत् ॥ ५५ ॥

त्वं ब्रह्मा पशुपतिर्यमा विधाता धाता त्वं त्रिदशपतिस्समीरणोऽग्निः ।

तोयेशो धनपतिरन्तकस्त्वमेको मिन्नार्थैर्जगदभिपासि शक्तिभेदैः ॥ ५६ ॥

विश्वं भवान्सृजति सूर्यगभस्तिरूपो विश्वेश ते गुणमयोऽयमतः प्रपञ्चः ।

रूपं परं सदिति वाचकमक्षरं यज्ज्ञानात्मने सदसते प्रणतोऽस्मि तस्मै ॥ ५७ ॥

ॐ नमो वासुदेवाय नमस्संकर्षणाय च । प्रद्युम्नाय नमस्तुभ्यमनिरुद्धाय ते नमः ॥ ५८ ॥

इति श्रीविष्णुपुराणे पंचमेशोऽष्टादशोऽध्यायः ॥ १८ ॥

कर्मापाधिकनामरूपव्याकरणाविषयत्वेन जीवकसुरपशुमनुजादिकल्पना नेत्याह—न यत्रेति ॥ शब्द-
जातिगुणक्रियाद्वयैर्वस्तुनो विशेषणं कल्पना । * आकाशो ह वै नामरूपयोर्निर्वहिता ते यदन्तरा तद्ब्रह्म *
इति श्रुतिः । ते—नामरूपे । अन्तरा—नामरूपास्पृष्टं यत् तद्ब्रह्मेति ॥ ५३ ॥

तथापि जगद्रूपकारयोपासकानुग्रहाय च स्वेच्छागृहीतदेवादिविविधरूपनामा ब्रह्मादिमित्ततन्नामभिः
स्त्यस इत्याह—न कल्पनामिति ॥ कृष्णादिनामप्रहणं भगवद्वतारादिष्वन्येषामपि नाम्नामुपलक्षणम् । मोक्षधर्मे
चतुर्मुखस्यानिरुद्धोपासनमुक्तम् * यस्यावताररूपाणि समर्चन्ति दिवौकसः * इति चास्मिन् पुराणे ॥ ५४ ॥

सर्वार्था इति ॥ यैरेतैर्देवाद्यैर्विकल्पनाभूतैर्यैर्विश्वं भवति ते सर्वार्थास्त्वं विकारहीनमेतदात्मवस्तु च
त्वम् । अतो विश्वात्मा त्वमिति सर्वस्मिन् भवतोऽन्यत्र किञ्चिदस्तीति योजना ॥ ५५ ॥

त्वं ब्रह्मेति ॥ मिन्नार्थैः—मिन्नकार्यैः । शक्तिभेदैः—ब्रह्मादिरूपभेदैः ॥ ५६ ॥

विश्वमिति ॥ सूर्यगभस्तिरूपो भूत्वा वृष्टिद्वारा विश्वं सृजति । प्रपञ्चश्च ते शेषभूतः । सदिति पदं
यस्य वाचकं तत्सदिति वाचकम् । अक्षरं यत्परं रूपम्—* ॐ तत्सदिति हि गीतम् । ज्ञानात्मने—ज्ञानस्व-
रूपाय । सदसते—चिदचिदधिष्ठात्रे । तस्मै रूपाय नम इत्यन्वयः ॥ ५७ ॥

ओमिति ॥ ॐ नमो वासुदेवायेत्यादिः चतुर्व्यूहमन्त्रः ॥ ५८ ॥

इति श्रीविष्णुपुराणव्याख्याने श्रीविष्णुचिन्तये पंचमेशोऽष्टादशोऽध्यायः ॥ १८ ॥

अथैकोनविंशोऽध्यायः

श्रीपराशरः—

एवमन्तर्जले विष्णुमभिष्टूय स यादवः । अर्चयामास सर्वेशं भूपपुष्पैर्मनोमयैः ॥ १ ॥
परित्यक्तान्यविषयो मनस्तत्र निवेश्य सः । ब्रह्मभूते चिरं स्थित्वा विरराम समाधितः ॥ २ ॥
कृतकृत्यमिवात्मानं मन्यमानो महाप्रतिः । आजगाम रथं भूयो निर्गम्य यमुनाम्भसः ॥ ३ ॥
ददर्श रामकृष्णौ च यथापूर्वमवस्थितौ । विस्मिताक्षस्तदाऽक्रूरस्तं च कृष्णोऽभ्यभाषत ॥ ४ ॥

श्रीकृष्णः—

नूनं ते दृष्टमाश्चर्यमक्रूर यमुनाजले । विस्मयोत्फुल्लनयनो भवान्संलक्ष्यते यतः ॥ ५ ॥

अक्रूरः—

अन्तर्जले यदाश्चर्यं दृष्टं तत्र मयाऽच्युत । तदत्रापि हि पश्यामि मूर्तिमत्पुरतः स्थितम् ॥ ६ ॥
जगदेतन्महाश्चर्यरूपं यस्य महात्मनः । तेनाश्चर्यवरेणाहं भवता कृष्ण संगतः ॥ ७ ॥
तत्किमेतेन मथुरां यास्यामो मधुसूदन । विभेमि कंसाद्विजन्म परपिण्डोपजीविनाम् ॥ ८ ॥
इत्युक्त्वा चोदयामास स हयान् वातरंहसः । संप्राप्तश्चापि सायाह्ने सोऽक्रूरो मथुरां पुरीम् ॥ ९ ॥
विलोक्य मथुरां कृष्णं रामं चाह स यादवः । पद्भ्यां यातं महावीरौ रथेनैको विशाम्यहम् ॥ १० ॥
गन्तव्यं वसुदेवस्य नो भवद्भ्यां तथा गृहम् । युवयोर्हि कृते बृद्धस्त कंसेन निरस्यते ॥ ११ ॥

श्रीपराशरः—

इत्युक्त्वा प्रविवेशाथ सोऽक्रूरो मथुरां पुरीम् । प्रविष्टौ रामकृष्णौ च राजमार्गप्रपागतौ ॥ १२ ॥
स्त्रीभिर्नरैश्च सानन्दं लोचनैरभिवीक्षितौ । जग्मतुर्लीलया वीरौ मत्तौ बालगजाविव ॥ १३ ॥
भ्रममाणौ ततो दृष्ट्वा रजकं रङ्गकारकम् । अयाचेतां सुरुपाणि वासांसि रुचिराणि तौ ॥ १४ ॥
कंसस्य रजकस्सोऽथ प्रसादारूढविस्मयः । बहून्वाक्षेपवाक्यानि प्राहोच्चै रामकेशवौ ॥ १५ ॥
ततस्तलप्रहारेण कृष्णस्तस्य दुरात्मनः । पातयामास रोषेण रजकस्य शिरो भुवि ॥ १६ ॥
हत्वाऽऽदाय च वस्त्राणि पीतनीलाम्बरौ ततः । कृष्णरामौ मुदा युक्तौ मालाकारगृहं गतौ ॥ १७ ॥
विकासिनेत्रयुगलो मालाकारोऽतिविस्मितः । एतौ कस्य सुतौ यातौ मैत्रेयाचिन्तयत्तदा ॥ १८ ॥

अथैकोनविंशोऽध्यायः

॥ १-७ ॥ तत्किमिति ॥ तत्किमेतेन—अस्थाने तत्त्ववादेन किम् ? मे—परसेवकस्य । विभेमि—विलम्बे
कंसः कुप्येदिति । परपिण्डोपजीविनां जन्म भिक्षु यत्साक्षात्कृतेऽपि भगवति न संभाषितुं लभ्यते ॥ ८-१३ ॥

भ्रममाणविति ॥ रङ्गकारकम् । कुसुमादिना वस्त्राणां रङ्गनं रङ्गः । राग इति केनचिदनवहितेन
व्याख्यातम् । रक्षेरुपधाद्येपस्मरणात् । तस्मादार्पत्वात्साधुत्वमिति ॥ १४ ॥

कंसस्येति ॥ विस्मयः—विशिष्टः स्मयः दर्पः ॥ १५-२१ ॥

पीतनीलाम्बरधरौ तौ दृष्ट्वाऽतिमनोहरौ । स तर्कयामास तदा भुवं देवावुपागतौ ॥ १९ ॥

विकासिमुखपद्माभ्यां ताभ्यां पुष्पाणि याचितः । भुवं विष्टभ्य हस्ताभ्यां पस्पर्श शिरसा महीम् ॥ २० ॥
प्रसादपरमौ नाथौ मम गेहमुपागतौ । धन्योऽहमर्चयिष्यामीत्याह (माल्योऽप) तौ माल्यजीवनः ॥ २१ ॥

ततः प्रहृष्टवदनस्तयोः पुष्पाणि कामतः । चारुण्येतान्यथेतानि प्रददौ स प्रलोभयन् ॥ २२ ॥

पुनःपुनः प्रणम्योभौ मालाकारो नरोत्तमौ । ददौ पुष्पाणि चारुणि गन्धवन्त्यमलानि च ॥ २३ ॥

मालाकाराय कृष्णोऽपि प्रसन्नः प्रददौ वरान् । श्रीस्त्वां मत्संश्रया भद्रं न कदाचिच्यजिष्यति ॥ २४ ॥

बलहानिर्न ते सौम्य धनहानिरथापि वा । यावद्दिनानि तावच्च न नशिष्यति संततिः ॥ २५ ॥

भुक्त्वा च विपुलान्भोगांस्त्वमन्ते मत्प्रसादतः । ममानुस्मरणं प्राप्य दिव्यं लोकमवाप्स्यसि ॥ २६ ॥

धर्मे मनश्च ते भद्रं सार्वकालं भविष्यति । युष्मत्सन्ततिजातानां दीर्घमायुर्भविष्यति ॥ २७ ॥

नोपसर्गादिकं दोषं युष्मत्सन्ततिसंभवः । अवाप्स्यति महाभाग यावत्सूर्यो भविष्यति ॥ २८ ॥

श्रीपराशरः—

इत्युक्त्वा तद्गृहात्कृष्णो बलदेवसहायवान् । निर्जगाम मुनिश्रेष्ठ मालाकारेण पूजितः ॥ २९ ॥

इति श्रीविष्णुपुराणे पंचमेशे एकोनविंशोऽध्यायः ॥ १९ ॥

अथ विंशोऽध्यायः

श्रीपराशरः—

राजमार्गे ततः कृष्णस्सानुलेपनभाजनाम् । ददर्श कुब्जामायान्तीं नवयौवनगोचराम् ॥ १ ॥

तामाह ललितं कृष्णः कस्येदमनुलेपनम् । भवत्या नीयते सत्यं वदेन्दीवरलोचने ॥ २ ॥

सकामेनेव सा प्रोक्ता सानुरागा हरिं प्रति । ग्राह सा ललितं कुब्जा तद्दर्शनबलात्कृता ॥ ३ ॥

तत इति ॥ एतानि चारुणीति कतिचित्पूर्वं दत्त्वा पुनरेतान्यतिचारुणीति विलोभयन् ददौ ॥ २२-२३ ॥

मालाकारायेति ॥ श्रीः मत्संश्रयेति स्वस्य लक्ष्मीपतित्वं भक्तस्य प्रकटयति ॥ २४ ॥

बलहानिरिति ॥ यावद्दिनानि—यावत्सूर्यः ॥ २५, २६ ॥

धर्म इति ॥ सार्वकालं—सर्वकालसंबन्धि । युष्मदिति बहुत्वं तद्वन्धुबहुत्वविवक्षया ॥ २७-२९ ॥

इति श्रीविष्णुपुराणव्याख्याने श्रीविष्णुचिन्तये पंचमांशे एकोनविंशोऽध्यायः ॥ १९ ॥

अथ विंशोऽध्यायः

॥ १ ॥ तामिति ॥ ललितं—सविलासम् ॥ २ ॥ बलात्कृता—वशीकृता ॥ ३ ॥

कान्त कस्मान्न जानासि कंसेन विनियोजिताम् । नैकवक्रेति विख्यातामनुलेपनकर्मणि ॥ ४ ॥

नान्यपिष्टं हि कंसस्य प्रीतये ह्यनुलेपनम् । भवाम्यहमतीवास्य प्रसादधनभाजनम् ॥ ५ ॥

श्रीकृष्ण उवाच :—

सुगन्धमेतद्राजाहं रुचिरं रुचिरानने । आवयोगात्रिसदृशं दीयतामनुलेपनम् ॥ ६ ॥

श्रीपराशरः—

श्रुत्वैतदाह सा कुब्जा गृह्यतामिति सादरम् । अनुलेपनं च प्रददौ गात्रयोग्यमथोभयोः ॥ ७ ॥

भक्तिच्छेदानुलिप्ताङ्गौ ततस्तौ पुरुषर्षभौ । सेन्द्रचापौ व्यराजेतां सितकृष्णाविबाम्बुदौ ॥ ८ ॥

ततस्तां जुवुके शौरिरुल्लाघनविधानवित् । उत्पाद्य तोलयामास द्यङ्गुलेनाग्रपाणिना ॥ ९ ॥

चकर्ष पद्भ्यां च तदा ऋजुत्वं केशवोऽनयत् । ततस्सा ऋजुतां प्राप्ता योषितामभवद्वरा ॥ १० ॥

विलासललितं प्राह प्रेमगर्भभरालसम् । वस्त्रे प्रगृह्य गोविन्दं मम मेहं व्रजेति वै ॥ ११ ॥

एतमुक्तस्तया शौरी रामस्यालोक्य चाननम् । प्रहस्य कुब्जां तामाह नैकवक्रामनिन्दिताम् ॥ १२ ॥

आयास्ये भवतीमेहमिति तां प्रहसन्हरिः । विससर्ज जहासोच्चै रामस्यालोक्य चाननम् ॥ १३ ॥

भक्तिभेदानुलिप्ताङ्गौ नीलपीताम्बरौ तु तौ । धनुश्शालां ततो यातौ चित्रमाल्योपशोभितौ ॥ १४ ॥

आयागं तद्वनूरत्नं ताभ्यां पृष्ठैस्तु रक्षिभिः । आख्याते सहसा कृष्णो गृहीत्वाऽपूरयद्भुजः ॥ १५ ॥

ततः पूरयता तेन भज्यमानं बलाद्भुजः । चकार सुमहच्छब्दं मथुरा येन पूरिता ॥ १६ ॥

अनुयुक्तौ ततस्तौ तु भग्नौ धनुषि रक्षिभिः । रक्षिसैन्यं निहत्योभौ निष्क्रान्तौ कार्मुकालयात् ॥ १७ ॥

अक्रूरागमवृत्तान्तमुपलभ्य महद्भुजः । भग्नं श्रुत्वा च कंसोऽपि प्राह चाणूरमुष्टिकौ ॥ १८ ॥

कंसः—

गोपालदारकौ प्राप्तौ भवद्भ्यां तौ ममाग्रतः । मल्लपुद्गेन हन्तव्यौ मम प्राणहरौ हि तौ ॥ १९ ॥

कान्तेति ॥ अनुलेपनकर्मणि—गन्धवस्तुसाधने, नियुक्ताम् ॥ ४-७ ॥

भक्तिच्छेदेति ॥ भक्तिच्छेदेन—पत्रमगिरचनया ॥ ८ ॥

तत इति ॥ उल्लाघनम्—ऋजुकरणम् । उत्पाद्य—उन्नमय्य, ग्रंथिभेदं कृत्वा, तोलयामास । तोलनं—कंपनम् ॥ ९ ॥ चकर्षेति ॥ पद्भ्यां चकर्ष—पादयोः पद्भ्यामाकान्तवान् ॥ १० ॥

विलासेति ॥ प्रेमगर्भभरालसम्—अन्तर्गमितप्रेमातिशयमप्यसम् ॥ ११, १२ ॥

आयास्य इति ॥ प्रहसन्—प्रसादेन हासं कुर्वन् । अस्मदनुग्रहमनुरागं मत्वा इयं मुखतीति रामं प्रत्युच्चैर्जहास ॥ १३, १४ ॥

आयागमिति ॥ आयागम्—आभिमुख्येन यागोद्देश्यम् ॥ १५, १६ ॥

अनुयुक्तौ ततस्तौ ॥ अनुयुक्तौ—अभियुक्तौ ॥ १७-१९ ॥

नियुद्धे तद्विनाशेन भवद्भ्यां तोषितो ह्यहम् । दास्याम्यभिमतान्कामान्नान्यथैतौ महाबलौ ॥ २० ॥

न्यायतोऽन्यायतो वाऽपि भवद्भ्यां तौ ममाहितौ ।

हन्तव्यौ तद्वधाद्राज्यं सामान्यं वां भविष्यति ॥ २१ ॥

इत्यादिश्य स तौ मल्लौ ततश्चाहूय हस्तिपम् । प्रोवाचोच्चैस्त्वया मल्लममाजद्वारि कुञ्जरः ॥ २२ ॥

स्थाप्यः कुवल्यापीडस्तेन तौ गोपदारकौ । घातनीयौ नियुद्धाय रङ्गद्वारमुपागतौ ॥ २३ ॥

तमप्याज्ञाप्य दृष्ट्वा च सर्वान्मञ्चानुपाकृतान् । आसन्नमरणः कंसः सूर्योदयमुदैक्षत ॥ २४ ॥

ततः समस्तमञ्चेषु नागरस्स तदा जनः । राजमञ्चेषु चारूढास्सह भृत्यैर्नराधिपाः ॥ २५ ॥

मल्लप्राश्रिकवर्गश्च रङ्गमध्यसमीपगः । कृतः कंसेन कंसोऽपि तुङ्गमञ्चे व्यवस्थितः ॥ २६ ॥

अन्तःपुराणां मञ्चाश्च तथाऽन्ये परिकल्पिताः । अन्ये च वारमुख्यानामन्ये नागरयोषिताम् ॥ २७ ॥

नन्दगोपादयो गोपा मञ्चेष्वन्येष्ववस्थिताः । अक्रूरवसुदेवौ च मञ्चप्रान्ते व्यवस्थितौ ॥ २८ ॥

नागरीयोषितां मध्ये देवकी पुत्रगर्दिनी । अन्तर्कालेऽपि पुत्रस्य द्रक्ष्यामीति मुखं स्थिता ॥ २९ ॥

वाद्यमानेषु तूर्येषु चाणूरे चातिवल्गति । हाहाकारपरे लोके ह्यास्फोटयति मुष्टिके ॥ ३० ॥

ईषद्वसन्तौ तौ वीरौ बलभद्रजनार्दनौ । गोपवेषधरौ बालौ रङ्गद्वारमुपागतौ ॥ ३१ ॥

ततः कुवल्यापीडो महामात्रप्रचोदितः । अभ्यधावत्सुवेगेन हन्तुं गोपकुमारकौ ॥ ३२ ॥

हाहाकारो महाञ्जज्ञे रङ्गमध्ये द्विजोत्तम । बलदेवोऽनुजं दृष्ट्वा वचनं चेदमब्रवीत् ॥ ३३ ॥

हन्तव्यो हि महाभाग नागोऽयं शत्रुचोदितः ॥ ३४ ॥

इत्युक्तस्सोऽग्रजेनाथ बलदेवेन वै द्विज । सिंहनार्दं ततश्चक्रे माधवः परवीरहा ॥ ३५ ॥

करेण करमाकृष्य तस्य केशिनिपूदनः । भ्रामयामास तं शैरिरैरावतसमं बले ॥ ३६ ॥

ईशोऽपि सर्वजगतां बाललीलानुसारतः । क्रीडित्वा सुचिरं कृष्णः करिदन्तपदान्तरे ॥ ३७ ॥

उत्पाट्य वामदन्तं तु दक्षिणेनैव पाणिना । ताडयामास यन्तारं तस्यासीच्छतधा शिरः ॥ ३८ ॥

दक्षिणं दन्तमुत्पाट्य बलभद्रोऽपि तत्क्षणात् । सरोपस्तेन पार्श्वस्थान् गजपालानपोथयत् ॥ ३९ ॥

ततस्तूत्प्लुत्य वेगेन रौहिणेयो महाबलः । जघान वामपादेन मस्तके हस्तिनं रुषा ॥ ४० ॥

स पपात हतस्तेन बलभद्रेण लीलया । सहस्राक्षेण वज्रेण ताडितः पर्वतो यथा ॥ ४१ ॥

हत्वा कुवल्यापीडं हस्त्यारोहप्रचोदितम् । मदासृगलिप्तांगौ हस्तिदन्तवरायुधौ ॥ ४२ ॥

मृगमध्ये यथा सिंहौ गर्वलीलावलोकिनौ । प्रविष्टौ सुमहारङ्गं बलभद्रजनार्दनौ ॥ ४३ ॥

हाहाकारो महाञ्जज्ञे महारङ्गे त्वनन्तरम् । कृष्णोऽयं बलभद्रोऽयमिति लोकस्य विस्मयः ॥ ४४ ॥

नियुद्ध इति ॥ नान्यथा—अन्यथा तु न दास्यामि ॥ २०—२३ ॥

तमिति ॥ उपाकृतान्—कल्पितान् ॥ २४, २५ ॥

मल्लप्राश्रिकेति ॥ प्राश्रिकाः—परीक्षकाः ॥ २६, २७ ॥

नन्दगोपेति ॥ राजमञ्चप्रान्ते व्यवस्थितौ—रहसि नैराशापार्थम ॥ २८ ॥

नागरीयोषितामिति ॥ पुत्रगर्दिनी—गृधु अभिकांक्षायामित्यस्माद्वातोर्णिनिः, पुत्रवत्सला ॥ २९—४९ ॥

सोऽयं येन हता घोरा पूतना बालघातिनी । क्षिप्तं तु शकटं येन भग्नौ तु यमलार्जुनौ ॥ ४५ ॥
 सोऽयं यः कालियं नागं ममर्दाह्य बालकः । धृतो गोवर्धनो येन सप्तरात्रं महागिरिः ॥ ४६ ॥
 अरिष्टो धेनुकः केशी लीलयैव महात्मना । निहता येन दुर्वृत्ता दृश्यतामेव सोऽच्युतः ॥ ४७ ॥
 अयं चास्य महाबाहुर्वलभद्रोऽग्रतोऽग्रतः । प्रयाति लीलया योपिन्मनोनयननन्दनः ॥ ४८ ॥
 अयं स कथ्यते प्राज्ञैः पुराणार्थविशारदैः । गोपालोऽयं वंशं मयमभ्युद्धरिष्यति ॥ ४९ ॥
 अयं हि सर्वलोकस्य विष्णोरखिलजन्मनः । अवतीर्णो महीमंशो नूनं भारहरो भुवः ॥ ५० ॥
 इत्येवं वर्णिते पौरैः रामे कृष्णे च तत्क्षणात् । उरस्तताप देवक्याः स्नेहस्तुतपयोधरम् ॥ ५१ ॥
 महोत्सवमिवासाद्य पुत्राननत्रिलोकनात् । युवेव वसुदेवोऽभूद्विहायाभ्यागतां जराम् ॥ ५२ ॥
 विस्तारिताक्षिपुगलो राजान्तःपुरयोषिताम् । नागरस्त्रीसमूहश्च द्रष्टुं न विरराम तम् ॥ ५३ ॥
 सख्यः पश्यत कृष्णस्य मुखमत्यरुणक्षणम् । गजयुद्धकृतायासस्वेदाम्बुकणिकाचितम् ॥ ५४ ॥
 विकासिशरदम्भोजमवश्यायजलोक्षितम् । परिभूय स्थितं जन्म सफलं क्रियतां दृशः ॥ ५५ ॥
 श्रीवत्साङ्गं महद्दाम बालस्यैतद्विलोक्यताम् । विपक्षक्षपणं वक्षो भुजयुग्मं च भामिनि ॥ ५६ ॥
 किं न पश्यसि दुग्धेन्दुमृणालधवलकृतिम् । बलभद्रमिमं नीलपरिधानमुपागतम् ॥ ५७ ॥
 वल्गता मुष्टिकेनैव चाणूरेण तथा सखि । क्रीडतो बलभद्रस्य हरेर्हास्यं विलोक्यताम् ॥ ५८ ॥
 सख्यः पश्यत चाणूरं नियुद्धार्थमयं हरिः । समुपैति न सन्त्यत्र किं वृद्धा युक्तकारिणः ॥ ५९ ॥
 क यौवनोन्मुखीभूतसुकुमारस्तनुर्हरिः । क वज्रकठिनाभोगशरीरोऽयं महासुरः ॥ ६० ॥
 इमौ सुललितैरङ्गैर्वर्तते नवयौवनौ । दैतेयमल्लाथाणूरप्रमुखास्त्वतिदारुणाः ॥ ६१ ॥
 नियुद्धप्राप्तिकानां तु महानेप व्यतिक्रमः । यद्बालवलिनोर्युद्धं मध्यस्थैस्समुपेक्ष्यते ॥ ६२ ॥

श्रीपराशरः—

इत्थं पुरस्त्रीलोकस्य वदतश्चालयन्भुवम् । ववल्ग वद्वकक्षयोऽन्तर्जनस्य भगवान्हरिः ॥ ६३ ॥
 बलभद्रोऽपि चास्फोटय ववल्ग ललितं तथा । पदेपदे तथा भूमिर्यत्र शीर्णा तदद्भुतम् ॥ ६४ ॥
 चाणूरेण ततः कृष्णो युयुधेऽमितविक्रमः । नियुद्धकुशलो दैत्यो बलभद्रेण मुष्टिकः ॥ ६५ ॥
 सन्निपातावधूतैस्तु चाणूरेण समं हरिः । प्रक्षेपणैर्मुष्टिभिश्च कीलवज्रनिपातैः ॥ ६६ ॥

अयं हीति ॥ अखिलजन्मनः—अखिलस्य जन्म यस्मिन्निति विग्रहः ॥ ५० ॥ इतीति ॥ तताप—
 तप्तम् ॥ ५१, ५२ ॥ विस्तारितेति ॥ राजान्तःपुरयोषितां समूह इति शेषः ॥ ५३-५५ ॥

श्रीवत्साङ्गमिति ॥ महद्दाम—महतो लक्ष्म्यादेर्धाम ॥ ५६, ५७ ॥

वल्गतेति ॥ वल्गतेत्यादि हेतौ तृतीया । हास्यमनादरकृतम् ॥ ५८-६२ ॥

इत्थमिति ॥ वद्वकक्षयः—दृढीकृतपरिकरः ॥ ६३-६५ ॥

सन्निपातेति ॥ सन्निपातैः—आदावन्योन्यं हस्तसंग्रहैः । अवधूतैः—अपहस्ताख्येन बहिर्हस्तेन
 श्लिष्टाङ्गमोचनैः । प्रक्षेपणैः—आकृष्य निरसनैः । कीलपातः—कूर्परेण घातः । वज्रपातः—अरतिद्वयस्त्वस्तिकान्त-
 रेतान्यगात्रघातः, मध्यमानामिकान्तर्गताङ्गुष्ठमुष्टिविशेषघातो वा ॥ ६६ ॥

पादोद्धूतैः प्रमृष्टैश्च तयोर्युद्धमभून्महत् ॥ ६७ ॥

अशस्त्रमतिघोरं तत्तयोर्युद्धं सुदारुणम् । बलप्राणविनिष्पाद्यं समाजोत्सवसन्निधौ ॥ ६८ ॥
 यावद्यावच्च चाणूरो युयुधे हरिणा सह । प्राणहानिमवापाग्र्यां तावच्चावल्लवाल्लवम् ॥ ६९ ॥
 कृष्णोऽपि युयुधे तेन लीलयैव जगन्मयः । खेदाच्चालयता कोपान्निजकेशरशेखरम् ॥ ७० ॥
 बलक्षयं विवृद्धिं च दृष्ट्वा चाणूरकृष्णयोः । वारयामास तूर्याणि कंसः कोपपरायणः ॥ ७१ ॥
 मृदङ्गादिषु तूर्येषु प्रतिपिद्धेषु तत्क्षणात् । खे सङ्गत्तान्यवाद्यन्त देवतूर्याण्यनेकशः ॥ ७२ ॥
 जय गोविन्द चाणूरं जहि केशव दानवम् । अन्तर्धानगता देवास्तमूर्चुरतिहर्षिताः ॥ ७३ ॥
 चाणूरेण चिरं कालं क्रीडित्वा मधुसूदनः । उत्पाद्य भ्रामयामास तद्वधाय कृतोद्यमः ॥ ७४ ॥
 भ्रामयित्वा शतगुणं दैत्यमल्लमभिप्रजित् । भूमावास्फोटयामास गगने गतजीवितम् ॥ ७५ ॥
 भूमावास्फोटितस्तेन चाणूरश्शतधाऽभवत् । रक्तस्रावमहापङ्कां चकार च तदा भुवम् ॥ ७६ ॥
 बलदेवोऽपि तत्कालं मुष्टिकेन महाबलः । युयुधे दैत्यमल्लेन चाणूरेण यथा हरिः ॥ ७७ ॥
 सोऽप्येनं मुष्टिना मूर्ध्नि वक्षस्याहत्य जानुना । पातयित्वा धरापृष्ठे निष्पिपेष गतायुषम् ॥ ७८ ॥
 कृष्णस्तोसलकं भूयो मल्लराजं महाबलम् । वाममुष्टिप्रहारेण पातयामास भूतले ॥ ७९ ॥
 चाणूरे निहते मल्ले मुष्टिके विनिपातिते । नीते क्षयं तोसलके सर्वे मल्लाः प्रदुद्रुवुः ॥ ८० ॥
 ववल्गतुस्ततो रङ्गे कृष्णसंकर्षणावुभौ । समानवयसो गोपान्वलादाकृष्य हर्षितौ ॥ ८१ ॥
 कंसोऽपि कोपरक्ताक्षः प्राहोच्चैर्व्यायतान्नरान् । गोपावेतौ समाजौघान्निष्क्राम्येतां बलादितः ॥ ८२ ॥
 नन्दोऽपि गृह्यतां पापों निगलैरायसैरिह । अवृद्धार्हेण दण्डेन वसुदेवोऽपि वध्यताम् ॥ ८३ ॥
 वल्गन्ति गोपाः कृष्णेन ये चेमे सहिताः पुरः । गावो निगृह्यतामेपां यच्चास्ति वसु किञ्चन ॥ ८४ ॥
 एवमाज्ञापयानं तु प्रहस्य मधुसूदनः । उत्प्लुत्यारुह्य तं मञ्चं कंसं जग्राह वेगतः ॥ ८५ ॥
 केशेष्वकृष्य विगलत्किरीटमवनीतले । स कंसं पातयामास तस्योपरि पपात च ॥ ८६ ॥
 अशेषजगदाधारगुरुणा पततोपरि । कृष्णेन त्याजितः प्राणानुग्रसेनात्मजो नृपः ॥ ८७ ॥
 मृतस्य केशेषु तदा गृहीत्वा मधुसूदनः । चर्क्य देहं कंसस्य रङ्गमध्ये महाबलः ॥ ८८ ॥

पादोद्धूतैरिति ॥ पादेन परस्योद्धूतैः । प्रमृष्टैः—सर्वाङ्गप्रहणान्निपात्य निष्पेषणैः । प्रसृष्टैरिति पाठे उत्पाद्य निरसनैः ॥ ६७ ॥

अशस्त्रमिति ॥ बलप्राणौ—मनस्तनुशक्ती । समाजोत्सवसन्निधौ—सोत्सवसमाजसन्निधौ ॥ ६८—७२ ॥

जयेति ॥ जय, न तावतालम् जहि च ॥ ७३, ७४ ॥

भ्रामयित्वेति ॥ शतगुणं—शतवृत्तः ॥ ७५—८१ ॥

कंस इति ॥ व्यायतान्—कृतश्रमान् ॥ ८२, ८३ ॥

वल्गन्तीति ॥ गावः यत्किञ्चन अस्ति वसु तत्सर्वं निगृह्यताम् ॥ ८४—८८ ॥

गौरवेणातिपतता परिधा तेन कृष्यता । कृता कंसस्य देहेन वेगेनेव महाम्भसः ॥ ८९ ॥
 कंसे गृहीते कृष्णेन तद्भ्राताऽभ्यागतो रुषा । सुनामा बलभद्रेण लीलयेव निपातितः ॥ ९० ॥
 ततो हाहाकृतं सर्वमासीत्तद्रङ्गमण्डलम् । अवज्ञया हतं दृष्ट्वा कृष्णेन मथुरेश्वरम् ॥ ९१ ॥
 कृष्णोऽपि वसुदेवस्य पादौ जग्राह सत्वरः । देवक्याश्च महाबाहुर्बलदेवसहायवान् ॥ ९२ ॥
 उत्थाप्य वसुदेवस्तं देवकी च जनार्दनम् । स्मृतजन्मोक्तवचनौ तावेव प्रणतौ स्थितौ ॥ ९३ ॥

श्रीवसुदेव उवाच :—

प्रसीद सीदतां दत्तो देवानां यो वरः प्रभो । तथाऽऽवयोः प्रसादेन कृतोद्धारस्स केशव ॥ ९४ ॥
 आराधितो यद्भगवानवतीर्णो गृहे मम । दुर्वृत्तनिधनार्थाय तेन नः पावित कुलम् ॥ ९५ ॥
 त्वमन्तस्सर्वभूतानां सर्वभूतमयस्थितः । प्रवर्तते समस्तात्मस्त्वत्तो भूतभविष्यती ॥ ९६ ॥
 यज्ञैस्त्वमिज्यसेऽचिन्त्य सर्वदेवमयाच्युत । त्वमेव यज्ञो यष्टा च यज्वनां परमेश्वरः ॥ ९७ ॥
 समुद्भवस्समस्तस्य जगत्स्त्वं जनार्दन ॥ ९८ ॥

सापह्वं मम मनो यदेतत्त्वयि जायते । देवक्याश्चात्मजप्रीत्या तदत्यन्तविडम्बना ॥ ९९ ॥
 त्वं कर्ता सर्वभूतानामनादिनिधनो भवान् । त्वां मनुष्यस्य कस्यैषा जिह्वा पुत्रेति वक्ष्यति ॥ १०० ॥
 जगदेतज्जगन्नाथ संभूतमखिलं यतः । कया युक्त्या विना मायां सोऽस्मत्तत्संभविष्यति ॥ १०१ ॥
 यस्मिन्प्रतिष्ठितं सर्वं जगत्स्थावरजङ्गमम् । स कोष्ठोत्सङ्गशयनो मानुषो जायते कथम् ॥ १०२ ॥
 स त्वं प्रसीद परमेश्वर पाहि विश्वमंशावतारकरणैर्न ममासि पुत्रः ।
 आब्रह्मपादपमिदं जगदेतदीश त्वत्तो विमोहयसि किं पुरुषोत्तमास्मान् ॥ १०३ ॥
 मायाविमोहितदृशा तनयो ममेति कंसाद्भयं कृतमपास्तभयोऽतितीव्रम् ।
 नीतोऽसि गोकुलमरातिभयाकुलेन वृद्धिं गतोऽसि मम नास्ति ममत्वमीश ॥ १०४ ॥

गौरवेणेति ॥ कृष्यमाणेन देहेन परिधा कृता ॥ ८९-९३ ॥

प्रसीदेत्यादि ॥ सीदतां देवानां यो वरो दत्तः सः आवयोः प्रसादेन जननरूपेण कृतोद्धारः—
 निर्व्यूढः ॥ ९४, ९५ ॥ त्वमिति ॥ अन्तः—अवसानं प्रवर्तते । अत्र लुङ्विध्वंसितः ॥ ९६-९८ ॥

सापह्वमिति ॥ त्वयि—ईश्वरे पुत्रप्रीत्या सापह्वं—सस्नेहं मनो जायते इति यत् मम तत्
 अत्यन्तविडम्बना—अत्यन्तहास्यत्वावहम् ॥ ९९ ॥

त्वमिति ॥ त्वां क्व मानुषकस्येति पाठे, मानुषकस्य कुत्सायां कः, पुत्रेति वक्ष्यती—वदन्ती जिह्वा
 क्व—कुत्र ॥ १०० ॥ जगदिति ॥ मायां—मोहिनी भगवच्छक्तिः ॥ १०१ ॥

यस्मिन्निति ॥ कोष्ठोत्सङ्गशयनः—गर्भावस्थायां कोष्ठे शेते, बाल्ये तत्सङ्गे ॥ १०२-१०४ ॥

कर्माणि रुद्रमरुदश्चिशतक्रतूनां साध्यानि यस्य न भवन्ति निरीक्षितानि ।
त्वं विष्णुरीश जगतामुपकारहेतोः प्राप्तोऽसि नः परिगतो विगतो हि मोहः ॥ १०५ ॥
इति श्रीविष्णुपुराणे पञ्चमंशे विंशोऽध्यायः ॥ २० ॥

अथैकविंशोऽध्यायः

श्रीपराशरः—

तौ समुत्पन्नविज्ञानौ भगवत्कर्मदर्शनात् । देवकीवसुदेवौ तु दृष्ट्वा मायां पुनर्हरिः ।

मोहाय यदुचक्रस्य विततान स वैष्णवीम् ॥ १ ॥

उवाच चाम्ब हे तात चिरादुत्कण्ठितेन मे । भवन्तौ कंसभीतेन दृष्टौ संकर्षणेन च ॥ २ ॥

कुर्वतां याति यः कालो मातापित्रोरपूजनम् । तत्खण्डमायुषो व्यर्थमसाधूनां हि जायते ॥ ३ ॥

गुरुदेवद्विजातीनां मातापित्रोश्च पूजनम् । कुर्वतां सफलः कालो देहिनां तात जायते ॥ ४ ॥

तत्क्षन्तव्यमिदं सर्वमतिक्रमकृतं पितः । कंसवीर्यप्रतापाम्यामावयोः परवश्ययोः ॥ ५ ॥

श्रीपराशरः—

इत्युक्त्वाऽथ प्रणम्योभौ यदुवृद्धाननुक्रमात् । यथावदभिपूज्याथ चक्रतुः पौरमाननम् ॥ ६ ॥

कंसपत्न्यस्ततः कंसं परिवार्य हतं भुवि । विलेपुर्मातरश्चास्य दुःखशोकपरिप्लुताः ॥ ७ ॥

बहुप्रकारमस्वस्थाः पश्चात्तापातुरो हरिः । तास्समाश्वासयामास स्वयमस्त्राविलेक्षणः ॥ ८ ॥

उग्रसेनं ततो बन्धान्मुमोच मधुसूदनः । अभ्यपिञ्चत्तदैवैनं निजराज्ये हतात्मजम् ॥ ९ ॥

राज्येऽभिषिक्तः कृष्णेन यदुसिंहस्सुतस्य सः । चकार प्रतकार्याणि ये चान्ये तत्र घातिताः ॥ १० ॥

कृतौर्ध्वदैहिकं चैनं सिंहासनगतं हरिः । उवाचाज्ञापय विभो यत्कार्यमविशङ्कितः ॥ ११ ॥

ययातिशापाद्वंशोऽयमराज्याहोऽपि सांप्रतम् । मयि भृत्ये स्थिते देवानाज्ञापयतु किं नृपैः ॥ १२ ॥

कर्माणीति ॥ यस्य कर्माणि रुद्रादीनामध्यसाध्यानि प्रत्यक्षितानि, स त्वं जगदयं पुत्रतयाऽस्मान्
प्राप्तोऽसीति इदं परिगतं—ज्ञानम् । हि हेतौ । हि—यस्मान्मोहो विगतः । यानीति पाठे तानीति च तस्मादित्य-
स्यादृत्य योज्यम् ॥ १०५ ॥

इति श्रीविष्णुपुराणव्याख्याने श्रीविष्णुचिन्तिते पञ्चमंशे विंशोऽध्यायः ॥ २० ॥

अथैकविंशोऽध्यायः

तादृशिति ॥ माया—योगमायाम् ॥ १ ॥ उवाचेति ॥ मे—मया ॥ २-४ ॥

तदिति ॥ अतिक्रमकृतमिदं सर्वं क्षन्तव्यम् । अतिक्रमकारणमाह—कंसवीर्येति ॥ ५-११ ॥

ययातीति ॥ किं नृपैराज्ञप्तैः ॥ १२ ॥

श्रीपराशरः—

इत्युक्त्वा सोऽस्मद्वायुमाजगाम च तत्क्षणात् । उवाच चैनं भगवान्केशवः कार्यमानुषः ॥ १३ ॥
गच्छेन्द्रं ब्रूहि वायो त्वमलं गर्वेण वासव । दीयतामुग्रसेनाय सुधर्मा भवता सभा ॥ १४ ॥
कृष्णो ब्रवीति राजार्हमेतद्रत्नमनुत्तमम् । सुधर्माख्यसभा युक्तमस्यां यदुभिरासितुम् ॥ १५ ॥

श्रीपराशरः—

इत्युक्तः पवनो गत्वा सर्वमाह शचीपतिम् । ददौ सोऽपि सुधर्माख्यां सभां वायोः पुरंदरः ॥ १६ ॥
वायुना चाहूतां दिव्यां सभां ते यदुपुंगवाः । शुभ्रजुस्सर्वरत्नाढ्यां गोविन्दभुजसंश्रयाः ॥ १७ ॥
विदिताखिलविज्ञानौ सर्वज्ञानमयावपि । शिष्याचार्यक्रमं वीरौ ख्यापयन्तौ यदूत्तमौ ॥ १८ ॥
ततस्सांदीपनिं काश्यपवन्तीपुरवासिनम् । विद्यार्थं जग्मतुर्बालौ कृतोपनयनक्रमौ ॥ १९ ॥
वेदाभ्यासकृत्प्रीतीं संकर्षणजनार्दनौ । तस्य शिष्यत्वमभ्येत्य गुरुवृत्तिपरौ हि तौ ॥

दर्शयांचक्रतुर्वीरावाचारमखिले जने ॥ २० ॥

सरहस्यं धनुर्वेदं ससंग्रहमधीयताम् । अहोरात्रचतुष्पष्ट्या तदद्भुतमभूद्द्विज ॥ २१ ॥
सांदीपनिरसंभाव्यं तयोः कर्मातिमानुषम् । विचिन्त्य तौ तदा मेने प्राप्तौ चन्द्रदिवाकरौ ॥ २२ ॥
साङ्गांश्च चतुरो वेदान्सर्वशास्त्राणि चैव हि । अस्त्रग्राममशेषं च प्रोक्तमात्रमवाप्य तौ ॥ २३ ॥

ऊचतुर्विधतां या ते दातव्या गुरुदक्षिणा ॥ २४ ॥

सोऽप्यतीन्द्रियमालोक्य तयोः कर्म महामतिः । अयाचत मृतं पुत्रं प्रभासे लवणार्णवे ॥ २५ ॥
गृहीतास्त्रौ ततस्तौ तु सार्ध्यहस्तौ महोदधिः । उवाच न मया पुत्रो हतस्सांदीपनेरिति ॥ २६ ॥
दैत्यः पञ्चजनो नाम शंखरूपस्य बालकम् । जग्राह योऽस्ति सलिले ममैवासुरसूदन ॥ २७ ॥

श्रीपराशरः—

इत्युक्तोऽन्तर्जलं गत्वा हत्वा पञ्चजनं च तम् । कृष्णो जग्राह तस्यास्थिप्रभवं शंखमुत्तमम् ॥ २८ ॥
यस्य नादेन दैत्यानां बलहानिरजायत । देवानां ब्रवृधे तेजो यात्यधर्मश्च संक्षयम् ॥ २९ ॥
तं पाञ्चजन्यमापूर्य गत्वा यमपुरं हरिः । बलदेवश्च बलवाञ्जित्वा वैवस्वतं यमम् ॥ ३० ॥

इतीति ॥ कार्यमानुषः—धर्मसंस्थापनादिकार्येण मानुषः ॥ १३-१७ ॥

विदितेति ॥ * मोक्षे वीर्ज्ञानमन्यत्र विज्ञानं शिल्पशास्त्रयोः * इत्यमरः । क्रमः—पारंपर्यम् ॥ १८ ॥

तत इति ॥ काश्यप—वारणासीजातम् ॥ १९, २० ॥

सरहस्यमिति ॥ रहस्यम्—अखमन्त्रोपनिषत् । संग्रहः—अखप्रयोगसंस्थानाद्युपदेशः । अधीयताम्—

अधीतवन्तौ । आर्षत्वात्साधुः ॥ २१ ॥

सांदीपनिरिति ॥ असंभाव्यम् अन्येषु । कर्म—शस्त्रास्त्राणां शीघ्रधारणशीघ्रप्रयोगादिकम् ॥ २२-२४ ॥

स इति ॥ अतीन्द्रियं—दिव्यम् ॥ २५-३० ॥

तं बालं यातनासंस्थं यथापूर्वशरीरिणम् । पित्रे प्रदत्तवान्कृष्णो बलश्च बलिनां वरः ॥ ३१ ॥
मथुरां च पुनः प्राप्ताबुधसेनेन पालिताम् । प्रहृष्टपुरुषस्त्रीकामुभौ रामजनार्दनौ ॥ ३२ ॥

इति श्रीविष्णुपुराणे पञ्चमांश एकविंशोऽध्यायः ॥ २१ ॥

अथ द्वाविंशोऽध्यायः

श्रीपराशरः—

जरासंधमुते कंस उपयेमे महाबलः । अस्ति (प्रास्ति) प्राप्तिं च मैत्रेय तयोर्भर्तृहणं हरिम् ॥ १ ॥
महाबलपरीवारो मगधाधिपतिर्वली । हन्तुमभ्याययौ कोपाज्जरासंधस्सयादवम् ॥ २ ॥
उपेत्य मथुरां सोऽथ रुरोध मगधेश्वरः । अक्षौहिणीभिस्सैन्यस्य त्रयोविंशतिभिर्वृतः ॥ ३ ॥
निष्क्रम्याल्पपरीवाराबुभौ रामजनार्दनौ । युयुधाते समं तस्य बलिनौ बलिसैनिकैः ॥ ४ ॥
ततो रामश्च कृष्णश्च मतिं चक्रतुरज्जसा । आयुधानां पुराणानामादाने मुनिसत्तम ॥ ५ ॥
अनन्तरं हरेश्चाङ्गं तूष्णीं चाक्षयसायकौ । आकाशादागतौ विप्र तथा कौमोदकी गदा ॥ ६ ॥
हलं च बलभद्रस्य गगनादागतं महत् । मनसोऽमिमतं विप्र सानन्दं मुसलं तथा ॥ ७ ॥
ततो युद्धे पराजित्य ससैन्यं मगधाधिपम् । पुरीं विविशतुर्वीराबुभौ रामजनार्दनौ ॥ ८ ॥
जिते तस्मिन्सुदुर्वृत्ते जरासंधे महामुने । जीवमाने गते कृष्णस्तेनामन्यत नाजितम् ॥ ९ ॥
पुनरप्याजगामाथ जरासंधो बलान्वितः । जितश्च रामकृष्णाम्यामपक्रान्तो द्विजोत्तम ॥ १० ॥
दश चाष्टौ च संग्रामानेवमत्यन्तदुर्मदः । यदुभिर्मागधो राजा चक्रे कृष्णपुरोगमैः ॥ ११ ॥
सर्वेष्वेतेषु युद्धेषु यादवैस्स पराजितः । अपक्रान्तो जरासंधस्सल्पसन्त्यैर्बलाधिकः ॥ १२ ॥
न तद्वलं यादवानां विजितं यदनेकशः । तत्तु सन्निधिमाहात्म्यं विष्णोरंशस्य चक्रिणः ॥ १३ ॥
मनुष्यधर्मशीलस्य लीला सा जगतीपतेः । अस्त्राप्यनेकरूपाणि यदरातिषु मुञ्चति ॥ १४ ॥
मनसैव जगत्सृष्टिं संहारं च करोति यः । तस्यारिपक्षक्षपणे कियानुद्यमविस्तरः ॥ १५ ॥
तथाऽपि यो मनुष्याणां धर्मस्तमनुवर्तते । कुर्वन्बलवता सन्धिं हीनैर्युद्धं करोत्यसौ ॥ १६ ॥

तस्मिन् ॥ यथापूर्वशरीरिणं कृत्वेति शेषः ॥ ३१-३२ ॥

इति श्रीविष्णुपुराणव्याख्याने श्रीविष्णुचिन्तीये पंचमेशे एकविंशोऽध्यायः ॥ २१ ॥

अथ द्वाविंशोऽध्यायः

॥ १, २ ॥ उपेत्येति ॥ त्रयोविंशतिभिः—त्रयोविंशत्या ॥ ३, ४ ॥

तत इति ॥ अज्जसा—शीघ्रम् ॥ ५-८ ॥

जित इति ॥ तेन—जरासंधेन आत्मानं जितं न मेने—जितमित्येव मेने ॥ ९-१२ ॥

न तदित्यादि ॥ जरासंधेन न जितमात्रं यत् तदादवानां न गामर्ष्यम् ॥ १३-१६ ॥

साम चोपप्रदानं च तथा भेदं च दर्शयन् । करोति दण्डपातं च कचिदेव पलायनम् ॥ १७ ॥
मनुष्यदेहिनां चेष्टामित्येवमनुवर्तते । लीला जगत्पतेस्तस्य चञ्चलतः परिवर्तते ॥ १८ ॥

इति श्रीविष्णुपुराणे पञ्चमंशे द्वाविंशोऽध्यायः ॥ २२ ॥

अथ त्रयोविंशोऽध्यायः

श्रीपराशरः—

गार्ग्यं गोष्ठ्यां द्विजं श्यालषण्ड इत्युक्तवान्द्विज । यदूनां सन्निधौ सर्वे जहसुर्यादवास्तदा ॥ १ ॥
ततः कोपपरीतात्मा दक्षिणापथमेत्य सः । सुतमिच्छंस्तपस्तेपे यदुचक्रमयावहम् ॥ २ ॥
आराधयन्महादेवं लोहचूर्णमभक्षयत् । ददौ वरं च तुष्टोऽस्मै वर्षे तु द्वादशे हरः ॥ ३ ॥
संतोषयामास च तं यवनेशो ह्यनात्मजः । तद्योषित्सङ्गमाचास्य पुत्रोऽभूदलिसन्निभः ॥ ४ ॥
तं कालयवनं नाम राज्ये स्वे यवनेश्वरः । अभिषिच्य वनं यातो यज्जाग्रकठिनोरसम् ॥ ५ ॥
स तु वीर्यमदोन्मत्तः पृथिव्यां बलिनो नृपान् । अगृच्छन्नारदस्तस्मै कथयामास यादवान् ॥ ६ ॥
म्लेच्छकोटिसहस्राणां सहस्रैस्तोऽभिसंवृतः । गजाश्वरथसंपन्नैश्चकार परमोद्यमम् ॥ ७ ॥
प्रययौ स व्यवच्छिन्नं छिन्नयानो दिनेदिने । यादवान्प्रति सामर्षो मैत्रेय मथुरां पुरीम् ॥ ८ ॥
कृष्णोऽपि चिन्तयामास क्षपितं यादवं बलम् । यवनेन रणे गम्यं मागधस्य भविष्यति ॥ ९ ॥
मागधस्य बलं क्षीणं स कालयवनो बली । हन्तेतदेवमायातं यदूनां व्यसनं द्विधा ॥ १० ॥
तस्माद्दुर्गं करिष्यामि यदूनामरिदुर्जयम् । स्त्रियोऽपि यत्र युध्येयुः किं पुनर्दृष्टिपुङ्गवाः ॥ ११ ॥

साम चेति ॥ कचित्—यवनादी ॥ १७, १८ ॥

इति श्रीविष्णुपुराणव्याख्याने श्रीविष्णुचिन्तये पञ्चमंशे द्वाविंशोऽध्यायः ॥ २२ ॥

अथ त्रयोविंशोऽध्यायः

गार्ग्यमिति ॥ षण्ड इत्यपहासोऽनपत्यत्वात् ॥ १ ॥

तत इति ॥ दक्षिणापथं—विन्ध्यादक्षिणदेशम् ॥ २-७ ॥

प्रययाविति ॥ छिन्नयानः—त्यक्तयानः । दिनेदिने श्रान्तं श्रान्तं यानं त्यक्त्वा अन्येनाश्रान्तेन प्रययावित्यर्थः ॥ ८ ॥

कृष्णोऽपीत्यादि ॥ प्रागेव क्षीणं मागधस्य बलं स कालयवनो बलित्वाहन्ता । अतोऽस्य बलं प्रादवैर्दुर्धर्मम् । यादवबलं चानेन क्षपितं चेत् मागधस्य गम्यं साध्यं भविष्यति । अतो द्विधा व्यसनमायातमिति चिन्तयामासेत्यन्वयः । अथवा यवनेन क्षपितं यादवबलं मागधस्य गम्यं च भविष्यति । यद्यपि मागधस्य बलं प्रागेव क्षीणम्, तथापि तत्सहायो यवनो बली हन्तेतदिति । एतत्—एतस्मात् कारणात् द्विविधं व्यसनमायातमिति चिन्तयामासेति । हन्तेति विषादे ॥ ९-११ ॥

मयि मत्ते प्रमत्ते वा सुप्ते प्रवसितेऽपि वा । यादवामिभवं दृष्ट्वा मा कुर्वन्त्वरयोऽधिकाः ॥ १२ ॥
 इति संचिन्त्य गोविन्दो योजनानां महोदधिम् । ययाचे द्वादश पुरीं द्वारकां तत्र निर्ममे ॥ १३ ॥
 महोद्यानां महावप्रां तटाकशतशोभिताम् । प्रासादगृहसंवाधाभिन्द्रस्येवामरावतीम् ॥ १४ ॥
 मथुरावासिनं लोकं तत्रानीय जन्तुर्दनः । आसन्ने कालयवने मथुरां च स्वयं ययौ ॥ १५ ॥
 बहिरावासिते सैन्ये मथुराया निरायुधः । निर्जगाम च गोविन्दो ददर्श यवनश्च तम् ॥ १६ ॥
 स ज्ञात्वा वासुदेवं तं बाहुप्रहरणं नृपः । अनुयातो महायोगिचेतोभिः प्राप्यते न यः ॥ १७ ॥
 तेनानुयातः कृष्णोऽपि प्रविवेश महागुहाम् । यत्र शेते महावीर्यो मुचुकुन्दो नरेश्वरः ॥ १८ ॥
 सोऽपि प्रविष्टो यवनो दृष्ट्वा शय्यागतं नृपम् । पादेन ताडयामास मत्वा कृष्णं सुदुर्मतिः ॥ १९ ॥

उत्थाय मुचुकुन्दोऽपि ददर्श यवनं नृपः ॥ २० ॥

दृष्ट्वा तत्र तेनासौ जज्वाल यवनोऽग्निना । तत्क्रोधजेन मैत्रेय भस्मीभूतश्च तत्क्षणात् ॥ २१ ॥
 स हि देवासुरे युद्धे गतो हत्वा महासुरान् । निद्रार्तस्त्रुमहाकालं निद्रां वप्रे वरं सुरान् ॥ २२ ॥
 प्रोक्तश्च देवैस्संसुप्तं यस्त्वामुत्थापयिष्यति । देहजेभाग्निना सद्यस्तु भस्मीभविष्यति ॥ २३ ॥
 एवं दग्ध्वा स तं पापं दृष्ट्वा च मधुसूदनम् । कस्त्वमित्याह सोऽप्याह जातोऽहं शशिनः कुले ॥

वासुदेवस्य तनयो यदोर्वंशसमुद्भवः ॥ २४ ॥

मुचुकुन्दोऽपि तत्रासौ वृद्धगार्ग्यवचोऽस्मरत् ॥ २५ ॥

संस्मृत्य प्रणिपत्यैनं सर्वं सर्वेश्वरं हरिम् । प्राह ज्ञातो भवान्निष्णोरंशस्त्वं परमेश्वर ॥ २६ ॥
 पुरा गार्ग्येण कथितमष्टाविंशतिमे युगे । द्वापरान्ते हरेर्जन्म यदुर्वंशे भविष्यति ॥ २७ ॥

स त्वं प्राप्तो न संदेहो मर्त्यानामुपकारकृत् ॥ २८ ॥

तथाहि सुमहत्तेजो नालं सोढुमहं तव । तथाहि सजलाम्भोदनादधीतरं तव ॥

वाक्यं नमति चैवोर्वी युष्मत्पादप्रपीडिता ॥ २९ ॥

देवासुरमहायुद्धे दैत्यसैन्यमहाभटाः । न सेदुर्मम तेजस्ते त्वत्तेजो न सहाभ्यहम् ॥ ३० ॥
 संसारपतितस्यैको जन्तोस्त्वं शरणं परम् । प्रसीदं त्वं प्रपन्नातिहर नाशय मेऽशुभम् ॥ ३१ ॥
 त्वं पयोनिधयश्शैलसरितस्त्वं वनानि च । मेदिनी गगनं वायुरापोऽग्निस्त्वं तथा मनः ॥ ३२ ॥

मयीति ॥ प्रमत्ते—अनवहिते । प्रवसिते—प्रोषिते ॥ १२, १३ ॥

महोद्यानामिति ॥ वप्रः—प्राकारमूलविष्णुम् ॥ १४, १५ ॥

बहिरिति ॥ बहिरावासिते सैन्ये । कालयवनेनेति शेषः ॥ १६ ॥

स इति ॥ सः ज्ञात्वा—नारदोक्तलक्षणैः ॥ १७-२४ ॥

मुचुकुन्द इति ॥ वृद्धगार्ग्यवचः * वयस्यं द्वापरस्यान्ते समुत्पत्स्यति केशवः * इत्यादि ॥ २५-३२ ॥

बुद्धिरव्याकृतप्राणाः प्राणेशस्त्वं तथा पुमान् । पुंसः परतरं यच्च व्याप्यजन्मविकारवत् ॥ ३३ ॥
 शब्दादिहीनमजरममेयं क्षयवर्जितम् । अवृद्धिनाशं तद्ब्रह्म त्वमाद्यन्तविवर्जितम् ॥ ३४ ॥
 त्वत्तोऽमरास्सपितरो यक्षगंधर्वकिन्नराः । सिद्धाश्चाप्सरसस्त्वत्तो मनुष्याः पशवः खगाः ॥ ३५ ॥
 सरीसृपा मृगास्सर्वे त्वत्तस्सर्वे महीरुहाः । यच्च भूतं भविष्यं च किञ्चिदत्र चराचरम् ॥ ३६ ॥
 मूर्तामूर्तं तथा चापि स्थूलं सूक्ष्मतरं तथा । तत्सर्वं त्वं जगत्कर्ता नास्ति किञ्चित्त्वया विना ॥ ३७ ॥
 मया संसारचक्रेऽस्मिन्भ्रमता भगवंस्तदा । तापत्रयाभिभूतेन न प्राप्ता निर्वृतिः क्वचित् ॥ ३८ ॥
 दुःखान्येव सुखानीति मृगतृष्णाजलाशयाः । मया नाथ गृहीतानि तानि तापाय मेऽभवन् ॥ ३९ ॥
 राज्यमुर्वी बलं कौशो मित्रपक्षस्तथात्मजाः । भार्या भृत्यजनो ये च शब्दाद्या विषयाः प्रभो ॥ ४० ॥
 सुखबुद्ध्या मया सर्वं गृहीतमिदमव्ययम् । परिणामे तदेवेश तापात्मकमभून्मम ॥ ४१ ॥
 देवलोकगतिं प्राप्तो नाथ देवगणोऽपि हि । मत्तस्माहाय्यकामोऽभृच्छाश्वती कुत्र निर्वृतिः ॥ ४२ ॥
 त्वामनाराध्य जगतां सर्वेषां प्रभवास्पदम् । शाश्वती प्राप्यते केन परमेश्वर निर्वृतिः ॥ ४३ ॥
 त्वन्मायामृढमनसो जन्ममृत्युजरादिकान् । अवाप्य तापान्पश्यन्ति प्रेतराजमनन्तरम् ॥ ४४ ॥
 ततो निजक्रियासूतिनरकेष्वतिदारुणम् । आप्नुवन्ति नरा दुःखमस्वरूपविदस्तव ॥ ४५ ॥
 अहमत्यन्तविषयी मोहितस्तव मायया । ममत्यगर्वगतान्तर्भ्रमामि परमेश्वर ॥ ४६ ॥

सोऽहं त्वां शरणमपारमप्रमेयं संप्राप्तः परमपदं यतो न किञ्चित् ।

संसारभ्रमपरितापतप्तचेता निर्वाणे परिणतधाम्नि सामिलाषः ॥ ४७ ॥

इति श्रीविष्णुपुराणे पञ्चमेशे त्रयोविंशोऽध्यायः ॥ २३ ॥

अथ चतुर्विंशोऽध्यायः

श्रीपराशरः—इत्थं स्तुतस्तदा तेन मुचुकुन्देन धीमता । ग्राहेशः सर्वभूतानामनादिनिधनो हरिः ॥ १ ॥

श्रीभगवान्—

यथामिवाञ्छितान्दिव्यान्गच्छ लोकान्नराधिप । अव्याहतपरैश्वर्यो मत्प्रसादोपबृंहितः ॥ २ ॥

भुक्त्वा दिव्यान्महाभोगान्भविष्यसि महाकुले । जातिस्मरो मत्प्रसादात्ततो मोक्षमवाप्स्यसि ॥ ३ ॥

श्रीपराशरः—इत्युक्तः प्रणिपत्येशं जगतामच्युतं नृपः । गुहापुष्पाद्रिनिष्कान्तस्स ददर्शात्पक्वान्नरान् ॥ ४ ॥

ततः कलिपुगं मत्वा प्राप्तं तप्तं नृपस्तपः । नरनारायणस्थानं प्रययौ गंधमादनम् ॥ ५ ॥

बुद्धिरिति ॥ प्राणेशः—व्यष्टिर्गोः । पुमान्—समष्टिपुरुषः । पुंसः परतरमिति परस्वरूपमाह ॥

३३—४४ ॥ तत इति ॥ निजक्रियासूति—स्वकर्मजम् ॥ ४५, ४६ ॥

सोऽहमिति ॥ परमपदं—परमप्राप्यम् । यतः परमपदं न किञ्चित्, ते त्वामित्यन्वयः । परिणत-
 धाम्नि—निरतिशयतेजसि ॥ ४७ ॥

इति विष्णुपुराणव्याख्याने श्रीविष्णुचिन्तीये पञ्चमेशे त्रयोविंशोऽध्यायः ॥ २३ ॥

कृष्णोऽपि घातयित्वाऽरिमुपायेन हि तद्वलम् । जग्राह मधुगमेत्यहस्त्यश्वस्यन्दनोज्ज्वलम् ॥ ६ ॥
 आनीय चोग्रसेनाय द्वारवत्यां न्यवेदयत् । परामिभवनिशङ्कं बभूव च षटोः कुलम् ॥ ७ ॥
 बलदेवोऽपि मैत्रेय प्रशान्ताखिलचिग्रहः । ज्ञातिदर्शनसोत्कण्ठः प्रययौ नन्दगोकुलम् ॥ ८ ॥
 ततो गोपाश्च गोप्यश्च यथापूर्वममित्रजित् । तथैवाभ्यवदत्प्रेम्णा बहुमानपुरस्सरम् ॥ ९ ॥
 स कैश्चित्संपरिष्वक्तः कांश्चिच्च परिष्वजे । हास्यं चक्रे समं कैश्चिद्रोपेर्गोपीजनैस्तथा ॥ १० ॥
 प्रियाण्यनेकान्यवदन् गोपास्तत्र हलायुधम् । गोप्यश्च प्रेमकुपिताः प्रोचुस्सेर्व्वमथापराः ॥ ११ ॥
 गोप्यः पप्रच्छुरपरा नागरीजनवल्लभम् । कचिदास्ते सुखं कृष्णश्चलप्रेमलवात्मकः ॥ १२ ॥
 अस्मच्छेषामपहसन कच्चित्पुरयोषिताम् । सौभाग्यमानमधिकं करोति क्षणसौहृदः ॥ १३ ॥
 कच्चित्स्मरति नः कृष्णो गीतानुगमनं कलम् । अप्यसौ मातरं द्रष्टुं सकृदप्यागमिष्यति ॥ १४ ॥
 अथवा किं तदालापैः क्रियन्तामपराः कथाः । यस्यास्माभिर्विना तेन विनाऽस्माकं भविष्यति ॥ १५ ॥
 पिता माता तथा भ्राता भर्ता बंधुजनश्च किम् । संत्यक्तस्तत्कृतेऽस्माभिरकृतज्ञध्वजो हि सः ॥ १६ ॥
 तथापि कचिदालापमिहागमनसंश्रयम् । करोति कृष्णो वक्तव्यं भवता राम नानृतम् ॥ १७ ॥
 दामोदरोऽसौ गोविन्दः पुरस्त्रीसक्तमानसः । अपेतप्रीतिरस्मासु दुर्दर्शः प्रतिभाति नः ॥ १८ ॥
 आमन्त्रितश्च कृष्णेति पुनर्दामोदरेति च । जहसुस्सखरं गोप्यो हरिणा हतचेतसः ॥ १९ ॥
 संदेशैस्साममधुरैः प्रेमगर्भैरगर्वितः । रामेणाश्वासिता गोप्यः कृष्णस्यातिमनोहरैः ॥ २० ॥
 गोपैश्च पूर्ववद्रामः परिहासमनोहराः । कथाश्चकार रेमे च सह तैर्व्रजभूमिषु ॥ २१ ॥
 इति श्रीविष्णुपुराणे पंचमंशे चतुर्विंशोऽध्यायः ॥ २४ ॥

अथ चतुर्विंशोऽध्यायः

॥ १-४ ॥ तत इति ॥ प्राप्तम्—आसनम् ॥ ५-२ ॥ स इति ॥ कैश्चित्—वृद्धैः, कांश्चित्—
 यवीयसः, कैश्चित्—समैः ॥ १० ॥ प्रियाणीति ॥ गोप्यश्च मध्यस्थाः । अपरा रामकान्ताः ॥ ११ ॥
 गोप्य इति ॥ अपराः—कृष्णकान्ता गोप्यः पप्रच्छुः ॥ १२ ॥ अस्मदिति ॥ सौभाग्यमेव मानम् ।
 अस्मच्छेषामपहसनिति नागरीगर्वहेतुः । चेष्टापहसनमिति पाठेऽप्यपहसने गर्वहेतुः ॥ १३ ॥
 कच्चिदिति ॥ गीतानुगमनं—गीतस्यानुगमनम् । अप्यसावित्युत्कण्ठा, चकारोऽध्याहार्यः ॥ १४ ॥
 अथवेति ॥ अथवेति निर्वेदः । भविष्यति—जीवनं कालयात्रा वा । इदं चित्तसमाधानम् । विनेति
 स्नेहानुतापौ ॥ १५ ॥ पितेति ॥ किं—किमर्थं संत्यक्तः ? अकृतज्ञानां ध्वजः—प्रधानः ॥ १६ ॥
 तथापीति ॥ तथापीति प्रत्याशा ॥ १७ ॥ दामोदर इति ॥ दुर्दर्श इति नैराश्योक्तिः ॥ १८ ॥
 आमन्त्रितश्चेति ॥ अत्र भावसंकरस्य बीजं हरिणा हतचेतस्त्वम् । अत्र कृष्णरतिरूपस्यायीभावः ।
 तत्संचारीभावस्तु निर्वेदादिः ॥ १९-२१ ॥

इति श्रीविष्णुपुराणव्याख्याने श्रीविष्णुचिन्तीये पंचमंशे चतुर्विंशोऽध्यायः ॥ २४ ॥

अथ पञ्चविंशोऽध्यायः

पिराशरः—

वने विचरतस्तस्य सह गोपैर्महात्मनः । मानुषच्छब्ररूपस्य शेषस्य धरणीधृतः ॥ १ ॥
 निष्पादितोरुकार्यस्य कार्येणोर्वीप्रचारिणः । उपभोगार्थमत्यर्थं वरुणः प्राह वारुणीम् ॥ २ ॥
 अभीष्टा सर्वदा यस्य मदिरे त्वं महौजसः । अनन्तस्योपभोगाय तस्य गच्छ मुदे शुभे ॥ ३ ॥
 इत्युक्ता वारुणी तेन सन्निधानमथाकरोत् । बृन्दावनसमुत्पन्नकदम्बतरुकोटरे ॥ ४ ॥
 विचरन् बलदेवोऽपि मदिरागन्धमुत्तमम् । आघ्राय मदिरातर्षमवापाथ वराननः ॥ ५ ॥
 ततः कदम्बात्सहसा मद्यधारां स लाङ्गली । पतन्तीं वीक्ष्य मैत्रेय प्रययौ परमां मुदम् ॥ ६ ॥
 पपौ च गोपगोपीभिस्समुपेतो मुदाऽन्वितः । प्रगीयमानो ललितं गीतवाद्यविशारदैः ॥ ७ ॥
 मत्तोऽत्यन्तधर्म्मः कणिकामौक्तिकोज्ज्वलः । आगच्छ यमुने स्नातुमिच्छामीत्याह विह्वलः ॥ ८ ॥
 तस्य वाचं नदी सा तु मत्तोक्तामवमत्य वै । नाजगाम ततः क्रुद्धो हलं जग्राह लाङ्गली ॥ ९ ॥
 गृहीत्वा तां हलान्तेन चर्क्य मदविह्वलः । पापे नायासि नायासि गम्यतामिच्छयाऽन्यतः ॥ १० ॥
 सा कृष्टा सहसा तेन मार्गं संत्यज्य निघ्नगा । यत्रास्ते बलभद्रोऽसौ प्लावयामास तद्वनम् ॥ ११ ॥
 शरीरिणी तदाऽभ्येत्य त्रासविह्वललोचना । प्रसीदेत्यब्रवीद्रामं मुञ्च मां मुसलायुध ॥ १२ ॥
 ततस्तस्यास्सुवचनमाकर्ण्य स हलायुधः । सोऽब्रवीद्वज्रजानासि मम शौर्यबले नदि ॥
 सोऽहं त्वां हलपातेन नयिष्यामि सहस्रधा ॥ १३ ॥

पिराशरः—

इत्युक्तयाऽतिसंत्रासात्तया नद्या प्रसादितः । भूभागे प्लाविते तस्मिन्मुनोच यमुनां बलः ॥ १४ ॥
 ततस्स्नातस्य वै कान्तिरजायत महात्मनः ॥ १५ ॥
 अवतंसोत्पलं चारु गृहीत्वैकं च कुण्डलम् । वरुणप्रहितां चास्मै मालामम्लानपङ्कजाम् ॥
 समुद्राग्ने तथा वस्त्रे नीले लक्ष्मीरयच्छत ॥ १६ ॥
 कृतावतंसस्य तदा चारुकुण्डलभूषितः । नीलाम्बरधरस्सग्वी शुशुभे कान्तिसंयुतः ॥ १७ ॥
 इत्थं विभूषितो रेमे तत्र रामस्तथा व्रजे । मासद्वयेन यातश्च स पुनर्दार्ढ्यं पुरीम् ॥ १८ ॥

अथ पञ्चविंशोऽध्यायः

॥ १ ॥ निष्पादितेति ॥ कार्येण—देवानाम् ॥ २-४ ॥ विचरन्निति ॥ तर्ष—तृष्णाम् ॥ ५-९ ॥
 गृहीत्वेति ॥ नायासि नायासीति कोपाद्वीप्सा । गम्यतां शक्तिरस्ति चेत् ॥ १०-१५ ॥
 अवतंसेति ॥ अवतंसेत्यादि अयच्छतेत्यन्तमेतद् वाक्यम् ॥ उत्पलं—महोत्पलम् । यथा हरिकेशो
 मीवचनम् * जातरूपमयं चैकं कुण्डलं वज्रभूषणम् । आदिपद्यं च पद्माक्ष दिव्यं श्रवणभूषणम् ॥ चेहीमां

रेवतीं नाम तनयां रेवतस्य महीपतेः । उपयेमे बलस्तस्यां जज्ञाते निशितोल्बुकौ ॥ १९ ॥

इति श्रीविष्णुपुराणे पञ्चमेशे पञ्चविंशोऽध्यायः ॥ २५ ॥

अथ षड्विंशोऽध्यायः

श्रीपराशरः—

भीष्मकः कुण्डिने राजा विदर्भविषयेऽभवत् । रुक्मी तस्याभवत्पुत्रो रुक्मिणी च वरानना ॥ १ ॥
रुक्मिणीं चकमे कृष्णस्ता च तं चारुहासिनी । न ददौ याचते चैनां रुक्मिद्वेषण चक्रिणे ॥ २ ॥
ददौ च शिशुपालाय जरासंधप्रचोदितः । भीष्मको रुक्मिणा सार्धं रुक्मिणीगुरुविक्रमः ॥ ३ ॥
विवाहार्थं ततस्सर्वे जरासंधमुखा नृपाः । भीष्मकस्य पुरं जम्बुविशिशुपालप्रियैषिणः ॥ ४ ॥
कृष्णोऽपि बलभद्राद्यैर्यदुभिः परिवारितः । प्रययौ कुण्डिनं द्रष्टुं विवाहं चैद्यभूभृतः ॥ ५ ॥
श्रोभाविनि विवाहे तु तां कन्यां हृतवान्हरिः । विपक्षभारमासज्य रामादिष्वथ बंधुषु ॥ ६ ॥
ततश्च पौण्ड्रकश्रीमान्दन्तवक्रो विहरथः । शिशुपालजरासंधसाल्वाद्याश्च महीभृतः ॥ ७ ॥
कुपितास्ते हरिं हन्तुं चक्रुर्द्योगमुत्तमम् । निर्जिताश्च समागम्य रामाद्यैर्यदुपुङ्गवैः ॥ ८ ॥
कुण्डिनं न प्रवेक्ष्यामि ह्यहत्वा युधि केशवम् । कृत्वा प्रतिज्ञां रुक्मी च हन्तुं कृष्णमनुद्रुतः ॥ ९ ॥
हत्वा बलं सनागाश्वं पत्तिस्पन्दनसंकुलम् । निर्जितः पातितश्चोर्व्यां लीलयैव स चक्रिणा ॥ १० ॥
निर्जित्य रुक्मिणं सम्यगुपयेमे च रुक्मिणीम् । राक्षसेन विवाहेन संग्राप्तां मधुसूदनः ॥ ११ ॥
तस्यां जज्ञे च प्रद्युम्नो मदनांशस्त वीर्यवान् । जहार शंबरो यं वै यौ जघान च शंबरम् ॥ १२ ॥

इति श्रीविष्णुपुराणे पञ्चमेशे षड्विंशोऽध्यायः ॥ २६ ॥

प्रतिगृह्णीष्व पौराणीं भूषणक्रियाम् । संगृह्य तमलङ्कारं ताश्च तिस्रः स्त्रियो वभौ ॥ इति । तदेवमत्र वारुणी-
कान्तिलक्ष्म्यस्तिस्त्रिंशत्कयो रामस्य देव्य इत्युक्तम् ॥ १६-१९ ॥

इति श्रीविष्णुपुराणव्याख्याने श्रीविष्णुचिन्तये पञ्चमेशे पञ्चविंशोऽध्यायः ॥ २५ ॥

अथ षड्विंशोऽध्यायः

॥ १, २ ॥ ददौ चेति ॥ जरासंधप्रचोदित इति ॥ शिशुपालो हि जरासन्धस्य दत्तपुत्रः, कृष्णस्तु
द्रेष्यः ; अतस्तत्रोक्तं शिशुपालाय ददौ—वाचा ददौ ॥ ३-५ ॥

अ इति ॥ विपक्षभारं—विपक्षयुद्धकृत्यम् ॥ ६-१२ ॥

इति श्रीविष्णुपुराणव्याख्याने श्रीविष्णुचिन्तये पञ्चमेशे षड्विंशोऽध्यायः ॥ २६ ॥

अथ सप्तविंशोऽध्यायः

श्रीमैत्रेयः

शंभरेण हतो वीरः प्रद्युम्नः स कथं मुने । शंवरः स महावीर्यः प्रद्युम्नेन कथं हतः ॥ १ ॥

यस्तेनापहतः पूर्वं स कथं विजघान तम् । एतद्विस्तरतः श्रोतुमिच्छामि सकलं गुरो ॥ २ ॥

श्रीपराशरः—

पष्टेऽहि जातमात्रं तु प्रद्युम्नं सूतिकागृहात् । ममैव हन्तेति मुने हतवान्कालशंवरः ॥ ३ ॥

हत्वा चिक्षेप चैवैनं ग्राहोऽग्रे लवणार्णवे । कल्लोलजनितावर्ते सुधोरे मकरालये ॥ ४ ॥

पातितं तत्र चैवैको मत्स्यो जग्राह बालकम् । न ममार च तस्यापि जठराग्निप्रदीपितः ॥ ५ ॥

मत्स्यबन्धैश्च मत्स्योऽसौ मत्स्यैरन्यैस्सह द्विज । घातितोऽसुरवर्याय शंभराय निवेदितः ॥ ६ ॥

तस्य मायावती नाम पत्नी सर्वगृहेश्वरी । कारयामास सूदानामाधिपत्यमनिदिता ॥ ७ ॥

दारिते मत्स्यजठरे सा ददर्शातिशोभनम् । कुमारं मन्मथतरोर्दग्धस्य प्रथमाङ्कुरम् ॥ ८ ॥

कोऽयं कथमयं मत्स्यजठरे प्रविवेशितः । इत्येवं कौतुकाविष्टां तन्वीं प्राहाथ नारदः ॥ ९ ॥

अयं समस्तजगतः स्थितिसंहारकारिणः । शंभरेण हतो विष्णोस्तनयः सूतिकागृहात् ॥ १० ॥

क्षिप्तस्समुद्रे मत्स्येन निगीर्णस्ते गृहं गतः । नररत्नमिदं सुभ्र विस्त्रब्धा परिपालय ॥ ११ ॥

श्रीपराशरः—

नारदेनैवमुक्ता सा पालयामास तं शिशुम् । बाल्यादेवातिरामेण रूपातिशयमोहिता ॥ १२ ॥

स यदा यौवनाभोग भूषितोऽभून्महामते । सामिलाषा तदा साऽपि बभूव गजगामिनी ॥ १३ ॥

मायावती ददौ तस्मै मायास्सर्वा महाधुने । प्रद्युम्नायानुरागान्धा तन्न्यस्तहृदयेक्षणा ॥ १४ ॥

प्रसजन्तीं तु तां प्राह स कर्ष्णिः कपलेश्चणाम् । मातृत्वमपहायाद्य किमेवं वर्तसेऽन्यथा ॥ १५ ॥

सा तस्मै कथयामास न पुत्रस्त्वं ममेति वै । तनयं त्वामयं विष्णोर्हितवान्कालशंवरः ॥ १६ ॥

क्षिप्तः समुद्रे मत्स्यस्य संप्राप्तो जठरान्मया । सा हि रोदिति ते माता कान्ताद्याप्यतिवत्सला ॥ १७ ॥

श्रीपराशरः—

इत्युक्तशंवरं युद्धे प्रद्युम्नः स समाह्वयत् । कोधाकुलीकृतमना युयुधे च महाबलः ॥ १८ ॥

अथ सप्तविंशोऽध्यायः



॥ १, २ ॥ षष्ठेऽह्नीति ॥ कालशंवरः—कालः कृष्णः, कालश्चासौ शंवरश्च ॥ ३-१३ ॥

मायावतीति ॥ मायाः—मोहनविद्याः ॥ १४ ॥

प्रसजन्तीमिति ॥ प्रसजन्ती—प्रवर्षेणानुरजन्तीम् ॥ १५-१८ ॥

हत्वा सैन्यमशेषं तु तस्य दैत्यस्य यादवः । सप्त माया व्यतिक्रम्य मायां प्रयुयुजेऽष्टमीम् ॥ १९ ॥
 तथा जघान तं दैत्यं मायया कालशंवरम् । उत्पत्त्य च तथा सार्धमाजगाम पितुः पुरम् ॥ २० ॥
 अन्तःपुरे निपतितं मायावत्या समन्वितम् । तं दृष्ट्वा कृष्णसंकल्पा बभूवुः कृष्णयोषितः ॥ २१ ॥
 रुक्मिणी साऽभवत्प्रेम्णा सास्रदृष्टिरनिन्दिता । धन्यायाः खल्वयं पुत्रो वर्तते नवयौवने ॥ २२ ॥
 अस्मिन्वयसि पुत्रो मे प्रद्युम्नो यदि जीवति । सभाग्या जननी वत्स सा त्वया का विभूषिता ॥ २३ ॥
 अथवा यादवः स्नेहो मम यादवपुस्तव । हरेरपत्यं सुव्यक्तं भवान्वत्स भविष्यति ॥ २४ ॥

श्रीपराशरः—

एतस्मिन्नन्तरे प्राप्तस्सह कृष्णेन नारदः । अन्तःपुरचरां देवीं रुक्मिणीं प्राह हर्षयन् ॥ २५ ॥
 एष ते तनयः सुभ्रु हत्वा शंवरमागतः । हृतो येनाभवद्बालो भवत्यास्सूतिकागृहात् ॥ २६ ॥
 इयं मायावती भार्या तनयस्यास्य ते सती । शंवरस्य न भार्येयं श्रूयतामत्र कारणम् ॥ २७ ॥
 मन्मथे तु गते नाशं तदुद्भवपरायणा । शंवरं मोहयामास मायारूपेण रूपिणी ॥ २८ ॥
 विहाराद्युपभोगेषु रूपं मायामयं शुभम् । दर्शयामास दैत्यस्य तस्येयं मदिरक्षणा ॥ २९ ॥
 कामोऽवतीर्णः पुत्रस्ते तस्येयं दयिता रतिः । विगंकां नात्र कर्तव्या स्नुषेयं तव शोभने ॥ ३० ॥
 ततो हर्षसमाविष्टौ रुक्मिणीकेशवौ तदा । नगरी च समस्ता सा साधुसाध्वित्यभाषत ॥ ३१ ॥
 चिरं नष्टेन पुत्रेण संगतां प्रेक्ष्य रुक्मिणीम् । अवाप विस्मयं सर्वो द्वारवत्यां तदा जनः ॥ ३२ ॥
 इति श्रीविष्णुपुराणे पञ्चमेशे सप्तविंशोऽध्यायः ॥ २७ ॥

अथाष्टाविंशोऽध्यायः

श्रीपराशरः—

चारुदेष्णं सुदेष्णं च चारुदेहं च वीर्यवान् । सुषेणं चारुगुप्तं च भद्रचारुं तथा परम् ॥ १ ॥
 चारुविन्दं सुचारुं च चारुं च बलिनां वरम् । रुक्मिण्यजनयत्पुत्रान्कन्यां चारुमतीं तथा ॥ २ ॥
 अन्याश्च भार्याः कृष्णस्य बभूवुस्सप्त शोभनाः । कालिन्दी मित्रविन्दा च सत्या नाग्रजिती तथा ॥ ३ ॥
 देवी जाम्बवती चापि रोहिणी कामरूपिणी । मदराजसुता चान्या सुशीला शीलमण्डना ॥ ४ ॥
 सत्राजिती सत्यभामा लक्ष्मणा चारुहासिनी । षोडशासन् सहस्राणि स्त्रीणामन्यानि चक्रिणः ॥ ५ ॥
 प्रद्युम्नोऽपि महावीर्यो रुक्मिणस्तनयां शुभाम् । स्वयंवरे तां जग्राह सा च तं तनयं हरेः ॥ ६ ॥

हावेति ॥ सप्त मायाः व्यतिक्रम्य—शबरप्रयुक्ताः व्यतिक्रम्य । प्रयुयुजे—प्रयुक्तवान् ॥ १९-२० ॥

अन्तःपुर इति ॥ कृष्णसंकल्पाः—कृष्णोऽयमिति भ्रान्ताः ॥ २१, २२ ॥

अस्मिन्निति ॥ प्रद्युम्नः—प्रद्युम्न इति चिकीर्षितसंज्ञः, अस्मिन् वयसि वर्ततेति शेषः ॥ २३-३२ ॥

इति श्रीविष्णुपुराणव्याख्यानं श्रीविष्णुचिन्तीये पञ्चमेशे सप्तविंशोऽध्यायः ॥ २७ ॥

तस्यामस्याभवत्पुत्रो महाबलपराक्रमः । अनिरुद्धो रणेऽरुद्धवीर्योदधिरिन्दमः ॥ ७ ॥

तस्यापि रुक्मिणः पौत्रीं वरयामास केशवः । दौहित्राय ददौ रुक्मी तां स्पृष्ट्वानपि चक्रिणा ॥ ८ ॥

तस्या विवाहे रामाद्या यादवा हरिणा सह । कल्याणार्थं ततस्सर्वे ये चान्ये भूभृतस्तथा ॥

रुक्मिणो नगरं जग्मुर्नाम्ना भोजकटं द्विज ॥ ९ ॥

विवाहे तत्र निवृत्ते प्रद्युम्नस्य महात्मनः । कलिंगराजप्रमुखा रुक्मिणं वाक्यमब्रुवन् ॥ १० ॥

अनक्षज्ञो हली द्यूते तथाऽस्य व्यसनं महत् । तज्जयामो बलं कस्माद्द्यूते नैनं महाबलम् ॥ ११ ॥

श्रीपराशरः—

तथेति तानाह नृपान् रुक्मी बलमदान्वितः । सभायां सह रामेण चक्रे द्यूतं च वै तदा ॥ १२ ॥

सहस्रमेकं निष्क्राणां रुक्मिणा विजितो बलः । द्वितीयेऽपि पणे चान्यत्सहस्रं रुक्मिणा जितः ॥ १३ ॥

ततो दशसहस्राणि निष्क्राणां पणमाददे । बलभद्रोऽजयत्तानि रुक्मी द्यूतविदां वरः ॥ १४ ॥

ततो जहास खनवत्कलिंगाधिपतिर्द्विज । दन्तान्विदर्शयन्मूढो रुक्मी चाह मदोद्धतः ॥ १५ ॥

अविद्योऽयं मया द्यूते बलभद्रः पराजितः । मुधैवाक्षावलेपान्धो योऽवमेनेऽक्षकोविदान् ॥ १६ ॥

दृष्ट्वा कलिंगराजानं प्रकाशदशनाननम् । रुक्मिणं चापि दुर्वाक्यं कोपं चक्रे हलायुधः ॥ १७ ॥

ततः कोपपरीतात्मा निष्क्रकोटिं समाददे । ग्लहं जग्राह रुक्मी च तदर्थेऽक्षानपातयत् ॥ १८ ॥

अजयद्वलदेवस्तं प्राहोच्चैर्विजितं मया । मयेति रुक्मी प्राहोच्चैरलीकोत्तेरलं बल ॥ १९ ॥

त्वयोक्तोऽयं ग्लहस्सत्यं न मयैषोऽनुमोदितः । एवं त्वया चेद्विजितं विजितं न मया कथम् ॥ २० ॥

श्रीपराशरः—

अथान्तरिक्षे वागुच्चैः प्राह गंभीरनादिनी । बलदेवस्य तं कोपं वर्धयन्ती महात्मनः ॥ २१ ॥

जितं बलेन धर्मेण रुक्मिणा भाषितं मृषा । अनुत्त्वाऽपि वचः किञ्चित्कृतं भवति कर्मणा ॥ २२ ॥

अथाष्टाविंशोऽध्यायः

॥ १, २ ॥ अन्या इति ॥ मित्रविन्दा-सत्या-जाववती-रोहिणी-सुशीला-सत्यभामा-लक्ष्मणाख्यास्सप्त प्रधानाः । आसां कालिन्धारीनि क्रमाद्विशेषणानि । इयं लक्ष्मणा चतुर्थेशे चारुहासिनीत्युक्ता ॥ ३-१० ॥

अनक्षज्ञ इति ॥ तथा—तथाऽपि । व्यसनम्—आसन्नः ॥ ११-१७ ॥

तत इति ॥ ग्लहं—पणम् । तदर्थे—कोटिग्लहार्थे तथेत्यनुत्त्वाऽक्षानपातयत् ॥ १८, १९ ॥

त्वयेति ॥ त्वयोक्तस्य पणवन्धस्योभयानुमत्या भाव्यतया तया विनाऽप्यन्यतरजयक्षेदितरस्यापि स एव जयः किं न स्यादिति भावः ॥ २०, २१ ॥

जितमिति ॥ अनुत्त्वा—ग्लहानुज्ञावचनमकृत्वाऽप्यक्षपातनादिना कर्मणा तद्वचनं कृतं भवति । अनुमतिमूलक्रियानुष्ठानदर्शनात् अनुमतिस्सिद्धैवेति भावः ॥ २२ ॥

ततो बलस्समुत्थाय कोपसंरक्तलोचनः । जघानाष्टापदेनैव रुक्मिणं स महाबलः ॥ २३ ॥
 कलिंगराजं चादाय विस्फुरन्तं बलाद्वलः । बभञ्ज दन्तान्कुपितो यैः प्रकाशैर्जहास सः ॥ २४ ॥
 आकृष्य च महास्तम्भं जातरूपमयं बलः । जघान तान्ये तत्पक्षे भूभृतः कुपितो भृशम् ॥ २५ ॥
 ततो हाहाकृतं सर्वं पलायनपरं द्विज । तद्राजमण्डलं भीतं बभूव कुपिते बले ॥ २६ ॥
 बलेन निहतं दृष्ट्वा रुक्मिणं मधुसूदनः । नोवाच किञ्चिन्मैत्रेय रुक्मिणीबलयोर्मयात् ॥ २७ ॥
 ततोऽनिरुद्धमादाय कृतदारं द्विजोत्तम । द्वारकामाजगामाथ यदुचकं च केशवः ॥ २८ ॥
 इति श्रीविष्णुपुराणे पञ्चमेशेष्टाविंशोऽध्यायः ॥ २८ ॥

अथैकोनत्रिंशोऽध्यायः



श्रीपराशरः—

द्वारवत्यां स्थिते कृष्णे शकस्त्रिभुवनेश्वरः । आजगामाथ मैत्रेय मत्तैरावतपृष्ठगः ॥ १ ॥
 प्रविश्य द्वारकां सोऽथ समेत्य हरिणा ततः । कथयामास दैत्यस्य नरकस्य विचेष्टितम् ॥ २ ॥
 त्वया नाथेन देवानां मनुष्यत्वेऽपि तिष्ठता । प्रशमं सर्वदुःखानि नीतानि मधुसूदन ॥ ३ ॥
 तपस्विन्यसनार्थाय सोऽरिष्टो धेनुकस्तथा । प्रवृत्तो यस्तथा केशी ते सर्वे निजनास्त्वया ॥ ४ ॥
 कंसः कुवलापीडः पूतना बालघातिनी । नाशं नीतास्त्वया सर्वे येऽन्ये जगदुपद्रवाः ॥ ५ ॥
 युष्मद्दोर्दण्डसंभूतिपरित्राते जगत्त्रये । यज्वयज्ञांशसंप्राप्त्या तृप्तिं यान्ति दिवौकसाः ॥ ६ ॥
 सोऽहं सांप्रतमायातो यन्निमित्तं जनार्दन । तच्छ्रुत्वा तत्प्रतीकारप्रयत्नं कर्तुमर्हसि ॥ ७ ॥
 भौमोऽयं नरको नाम प्राग्ज्योतिषपुरेश्वरः । करोति सर्वभूतानामुपघातनरिदम ॥ ८ ॥
 देवसिद्धसुरादीनां नृपाणां च जनार्दन । हृत्वा तु सोऽसुरः कन्या रुरुवे निजमन्दिरे ॥ ९ ॥
 छत्रं यत्सलिलस्रावि तज्जहार प्रचेतसः । मन्दरस्य तथा शृङ्गं हवामान्यणिपर्वतम् ॥ १० ॥
 अमृतस्राविणीं दिव्ये मन्मातुः कृष्ण कुण्डले । जहार सोऽसुरोऽदित्या वाञ्छल्यैरावतं गजम् ॥ ११ ॥
 दुर्नीतमेतद्गोविन्द मया तस्य निवेदितम् । पदत्र प्रतिकर्तव्यं तत्स्वयं परिमृश्यताम् ॥ १२ ॥

श्रीपराशरः—


इति श्रुत्वा स्मितं कृत्वा भगवान्देवकीपुतः । गृहीत्वा वासवं हस्तं सद्युत्तस्थौ वरासनात् ॥ १३ ॥

तत इति ॥ अष्टापदेन—द्यूतफलकेन ॥ २३, २४ ॥

आकृष्येति ॥ पञ्चरूपं—पञ्चवर्णम् । विचित्रितमिति च पाठः ॥ २५—२८ ॥

इति श्रीविष्णुपुराणव्याख्याने श्रीविष्णुचिन्तये पञ्चमेशेष्टाविंशोऽध्यायः ॥ २८ ॥

अथैकोनत्रिंशोऽध्यायः



इदानीं भौमवधप्रसंगेन हरेः सत्यवर्मास्य नामं यत्कृतिरावमात्स्यदिकथाह—द्वारवधमिति ॥ १—५ ॥
 युष्मदिति ॥ संभूतिः—सत्ता ॥ ६—१३ ॥